



د عامې روغتيا وزارت
د افغانستان د عامې روغتيا ملي انستيتوت
د روغتيا د ارتقا د پياوړتيا

ورزش او روغتيا



ليکوال: ډاکټر شفيق الله همت

Ketabton.com

۱۳۹۱ لمريز - ۲۰۱۲ م کال

ورزش او روغتيا

ليکوال: ډاکټر شفيق الله همت

۱۳۹۱ لمريز - ۲۰۱۲ ميلادي کال

د کتاب پېژندنه


د کتاب نوم: ورزش او روغتیا

لیکوال: ډاکټر شفیق الله همت د روغتیا د ارتقا د دیپارټمنت رئیس

تصحیح: ډاکټر محمد ناصر منال

دیزاین: عبدالصبور کریم

چاپ شمېر: ۵۰۰ گڼې



لیکچر

صفحه	عنوانونه
۱	سریزه
۳	تقریظ
۵	د لیکوال وینا
۶	مقدمه
۷	فزیکي فعالیت او ورزش څه شی دی؟
۷	د فزیکي فعالیت د نشتوالی نړیوال خبرداری ورکوونکی بهیر
۸	د فزیکي فعالیت مستقیمې او غیر مستقیمې روغتیايي ګټې
۱۱	د روغتیا د ساتنې او ښه والی لپاره څومره فزیکي فعالیت ضروري دی؟
۱۱	ماشومان په کوم عمر کې باید په ورزشي فعالیتونو کې برخه واخلي؟
۱۵	د فزیکي فعالیتونو اقتصادي ګټې
۱۶	د ټولنې په بیلابیلو ډلو کې فزیکي فعالیت
۱۶	الف: ماشومان او تنکي ځوانان
۱۷	ب: ښځې
۱۸	ج: د زړو خلکو ټولنه
۱۹	د: معلولیت لرونکي کسان
۱۹	هغه لاملونه چې د فزیکي فعالیت په کمولو کې رول لري
۲۰	ممکنه ناوړې اغیزې (جانبې عوارض)
۲۰	د روغتیا په ښه والی او د ناروغیو په مخنیوي باندې د ورزش د اغیزو شواهد
۲۰	۱-غیر ساري ناروغۍ -نړیوالې ستونزې

- ۲- فزيکي فعاليت - اغيزمن مخنيوی ۲۱
- ۳- د زړه او وعایي ناروغيو مخنيوی ۲۲
- ۴- د شکرې د ناروغۍ درملنه او مخنيوی ۲۳
- ۵- دسرطاني ناروغيو مخنيوی ۲۳
- ۶- د چاغوالي سره مبارزه او د چاغوالي اړوند روغتيايي خطرونو راکمول ۲۴
- ۷- د استيوپروزيس مخنيوی او د هډوکي د سلامتۍ ساتل او وده ۲۵
- د ورزش فزيولوژي ۲۸
- بدنې روزنه او ورزش د اسلام له نظره ۳۰
- پايله او لارښوونې ۳۸
- د روغتيا او ورزش لپاره بنسټيز روغتيايي پيغامونه ۳۹

سريزه

د بڅبونکي خدای په نامه!

گرانو لوستونکو!

بشر د هماغې شيبې څخه چې نړۍ ته سترگې پرانيزي، په تحرک او غورځنگ سره په ژوند پيل کوي او له دې لارې د خپلې ودې او سلامتۍ زمينه منځته راوړي. د سلامتۍ ساتنه او د جسماني او روحي قوې وده د هر عاقل او هوشيار انسان د لازمي او ضروري چارو څخه دي. د انسان په بڼيزۍ او روغتيا کې د ورزش رول ټولو ته روښانه او د منلو وړ دی په داسې ډول چې سالمه او خوشاله روحیه په روغ جسم او جسماني سلامتۍ، په جسماني فعاليتونو او ورزشي پروگرامونو کې لټولای شو او له بل لوري له عقلايي نظره او ديني احکامو له مخې د غښتلي او سالم بدن لرل به له انسان سره د ديني او دنيوي دندو په ترسره کولو او اسلامي او بشري موخو ته په رسيدو کې مرسته وکړي. نو له دې امله په ديني لارښوونو کې خلک ورزش ته هڅول شوي دي.

مونږ ټول لږ يا ډير پوهيږو چې منظم او تل پاتې ورزش د بدن فزيکي تناسب ښه کوي. د نړيوالو تازه څيړنو نتيجه هم ښيي چې ورزش او بدني فعاليت د ډيرو ناروغيو لکه د سرطان د بېلابېلو ډولونو، د زړه او شريانونو د ناروغيو، د شکرې ناروغي، چاقوالي او د وينې لوړ فشار د رامنځته کيدو څخه مخنيوی کوي.

همداراز ورزش او فزيکي فعاليت د ماشومانو د شخصيت په جوړولو کې مهم رول لري او د ماشومانو د طبيعي ودې لپاره لازم او ضروري دی او د بلوغ په دوران کې په انفرادي او ډله ايز ورزش کې گډون د يو شخص په جسمي او رواني سلامتۍ او د سلوک او رواني ستونزو لکه انزوا، غاړې ته کيدنې او نورو په حل کې د ليدنې وړ اغيزې لري، په همدې دليل بايد مور او پلار او ښوونکي کوشښ وکړي تر څو ورزش ته په متعادل ډول د ماشومانو د ژوند په پروگرامونو کې ځای ورکړي.

ځکه چې ورزش د جسمي او رواني روغتيا د لوړولو د مهمو عناصرونو څخه دی او که په منظم ډول تر سره شي د جسماني خوښۍ سر بيره، پر خپل نفس د شخص اعتماد غښتلی کوي او د

ټولنيزو فعاليتونو د زياتوالي سبب کيږي او په نتيجه کې د جسمي روغتيا او د خوښۍ او د شخص په ژوند کې د دوامداره تحرک سبب کيږي.

بايد يادونه وکړو چې په افغانستان کې د اقتصادي او ټولنيزو ستونزو او اوږدو جگړو له امله ورزشي پارکونه او تفريحي مرکزنه ډير کم دي. او د لويو ښارونو د استوگنې په سيمو لکه د کابل ښار کې مناسب ځايونه چې خلک وکولای شي په کرارۍ او سهولت سره د هغو څخه د ورځني تمرين لپاره گټه واخلي وجود نه لري او که په ځينو سيمو کې دغه اسانتياوې موجودې هم دي خلک ترې گټه نه اخلي. نو له دې امله له اړونده سکتورونو او غير دولتي موسسو او بسپنه ورکوونکو څخه غوښتنه کوو چې د ټولنې د پوهاوي د کچې د لوړولو او زموږ گرانو هيوادوالو ته د فزيکي تمرينونو د يو مناسب چاپيريال په برابرولو کې مرسته وکړي.

لازمه گڼو چې په دې برخه کې ددې رسالې په ټولونه او تدوين کې د عامې روغتيا وزارت د روغتيا د ارتقا د رييس ډاکټر شفيق الله همت د هڅو او زيار ايستلو څخه مننه وکړو .

د دې ډول کتابونو او موضوعاتو چاپيدل د ټولنې د افرادو د ژوند او جسمي ضعيت د ښه کيدو لپاره د نننۍ ورځې د ټولنې چې په هغې کې د علم او تکنالوژۍ د ودې له امله فزيکي فعاليتونه او حرکت کم شوي دي او د روغتيا د توازن او د ټولنې د عادي ژوند د له منځه تگ سبب شوي دي، د بنسټيزو او مهمو اړتياوو څخه گټل کيږي. نو هيله منده يم چې د پوهانو، څيړونکو، متخصصينو او د قلم د خاوندانو په مرسته د روغتيايي موضوعاتو گانو او روغتيا د لوړاوي لپاره لا ښه او ډير گامونه واخلو او د خلکو د پوهاوي د کچې د لوړولو لپاره او د هغوی د روغتيا د غښتلي کولو لپاره د اړتيا وړ او د وخت او زمان او د ژوند د شرايطو سره سم معلومات ټولو ته وړاندې کړو.

د درولو هيوادوالو

ډاکټر ثريا دليل
د عامې روغتيا وزيره
Fahil
۱۳۹۱/۱۰/۱۳

تقريظ

د فزيکي فعاليت نشتوالی په نړۍ کې د ډيرو روحي او جسمي ناروغيو يو لوی علت دی چې د روغتيا نړيوال سازمان خبرداری ورکړی دی چې هر کال په نړۍ کې له دوه ميليونو څخه زياتې مړينې يواځې د بدني فعاليت د نه لرلو له امله منځته راځي او دورستيو علمي موندونو پر بنسټ ، د فزيکي فعاليت نشتوالی په نړۍ کې د مړينې د ۱۰ لويو علتونو څخه يو دی.

په افغانستان کې هم خلک لکه د نړۍ د نورو خلکو په څيرد مزمونو غير ساري ناروغيو څخه ځورېږي. د افغانستان د مړينې سروې (AMS) چې د مړينې په اړه په ۲۰۱۰ کال کې په افغانستان کې تر سره شوې ده ښيي چې افغانستان کې ۳۵ سلنه مړينې د غير ساري ناروغيو لکه د زړه ، شکرې او چاغوالي له امله منځته راځي او دغه ستونزه ورځ تر بلې زياتيږي او د افغانستان د عامې روغتيا وزارت د روغتيايي خدمتونو د وړاندې کولو د پروگرامونو په لاره کې به ستره ستونزه منځته راوړي

ورزش د ټولنې د سلامتۍ او سوکالۍ د رامنځته کولو د يو اغيزمن عامل په توگه د ټولو هيوادونو له خوا پيژندل شوی دی او د نړۍ ټول هيوادونه کوشن کوي چې دهغې د اقتصادي، کلتوري او سياسي ابعادو په نظر کې نيولو څخه پرته په ورزش کې د خلکو د گډون څخه د ټولنې د روغتيا او سلامتۍ د ودې لپاره گټه پورته کړي.

فزيکي فعاليتونه او ورزش د ټولنې په روحي او جسمي سلامتۍ کې مهم رول لري خو له بده مرغه په اوسنۍ وخت کې په روښانه توگه وينو چې زموږ د هيواد د خلکو او ځوانانو فزيکي فعاليتونه په ځانگړي ډول په ښاري سيمو کې ډير کم شوي دي او په ښوونځيو او مدرسو کې د بدني روزنې او ورزش ساعتونه په کم ارزښته درس بدل شوي دي او ماشومان او تنکې ځوانان په ښوونځيو او کوڅو کې ډير لږ فزيکي فعاليتونه کوي او خپل زيات وخت د تلویزيون په کتلو او کمپيوټري لوبو په ترسره کولو تيروي. او همدارنگه زموږ د هيواد د ټولنې په قشرونو کې هغه کسان په ندرت سره پيدا کيږي چې ورځني فزيکي فعاليت او ورزش که څه هم د ۱۵

دقيقو لپاره هم وي، ولري.

څرگنده ده چې دغه کار د لازم کلتور، پوهاوي او ټولنې ته د معلوماتو د نه رسيدو، د خجالتۍ د احساس او مسخره کيدو، د لازم ځای کموالی په تيره بيا د ښځو او نجونو لپاره، کوچنيانو ته د لويانو د لارښوونو او ملاتړ نشتوالی، د ورځني ورزش د ارزښت څخه دناڅيرۍ او د لسگونو نورو علتونو سره کولای شي چې د ورزش سره زموږ د هيواد د خلکو د مينې او علاقي د نشتوالی لامل وي. چې له شک پرته ددې بې تفاوتۍ د دوام په صورت کې به ډيرې ستونزې رامنځته شي چې هغه وخت به يې مخنيوی ډير گران کار وي نو بايد همدا اوس يې مخنيوی وکړو.

دغه رساله د روغتيا د ارتقاد رييس ډاکتر شفيق الله همت له خوا خلکو ته د فزيکي فعاليت د گټو او د روغتيا په لوړوالي او وده کې د فزيکي فعاليت د رول په اړه د معلوماتو د وړاندې کولو په موخه ترتيب شوې ده او د اسلام له نظره د ورزش اهميت هم روښانه شوی دی تر څو لوستونکي وکولای شي د اسلامي لارښوونو په رڼا کې هم دغه مسئله په خپلو ورځنيو ښوونيزو دندو کې په نظر کې ونيسي تر څو خپله روغتيا او سلامتي چې د الله (ج) امانت دی وساتي.

هيله مند يم چې دغه رساله وکولای شي چې په ټولنه کې د فزيکي فعاليت او ورزش په خپریدو کې گټوره واقع شي او زموږ د خلکو د روغتيا د ښه والی لپاره زمينه برابره کړي تر څو د ټولنې ټول وگړي په روغ بدن او سالمه روحيه وکولای شي خپل ژوند مخ ته بوزي او له دې لارې د ډيرو ناروغيو مخه ونيسي کوم چې کولای شي د هغوي روغتيا او حتی ژوند د خطر سره مخامخ کړي.



پوهندوی ډاکتر بشير نورمل

د افغانستان د عامې روغتيا د ملي انستيتيوت لوی رئيس

د ليکوال وينا

خوښ يم چې د ورزش او روغتيا د کتاب په ليکلو سره چې په روغتيا باندې د فزيکي فعاليت او ورزش گټې او رول د عصري علومو او اسلامي پلوه بيانوي کوم چې له بده مرغه زمونږ په هيواد کې هغې ته لږه پاملرنه کېږي او ډير اهميت ورته نه ورکول کېږي، که څه هم يو کوچنی گام دی خو گرانو هيوادوالو ته به لازم معلومات برابر کړي.

د عامې روغتيا له محترم وزير څخه د زړه له کومې مننه کوم چې مونږ ته يې دا زمينه برابره کړه او د داسې گامونو د اوچتولو لپاره يې مونږ هميشه هڅولي يو.

د عامې روغتيا د ملي انستيتيوت د لوی رييس محترم پوهندوي ډاکټر بشير نورمل څخه مننه کوم چې په خپلو لارښوونو او همکارۍ سره يې د دې کتاب ليکلو ته زه هڅولی يم.

دا کتاب د واکسين د نړيوالې اتحاديې د روغتيايي سيستم د غښتلتيا د پروژې (GAVI/HSS) په مرسته تمويلېږي چې ددې پروژې د ټولو همکارانو څخه د زړه له کومې مننه کوو او هيله مند يو چې په دې لاره کې به د هغوي مرستې دوام وکړي.

د يادونې وړ ده چې د محترمې قدسيه (رفيع زاده) چې ددې کتاب ددري متن په برابرولو او ډاکټر محمد ناصر (منال) چې ددې کتاب د پښتو متن په برابرولو کې يې له ما سره مرسته کړې ده او همدارنگه له محترم عبد الصبور (کريم) څخه چې د کتاب ډيزاين يې په غاړه وو او د نويد (انتظار) څخه چې د کتاب د چاپ او تدارکاتو مسووليت ور په غاړه وو هم مننه وکړم.

هيله مند يم چې ددې کتاب چاپېدل به مرسته وکړي چې زمونږ هيوادوال خپلې روغتيا او د روغتيا او سلامتۍ په ساتلو کې د ورزش او فزيکي فعاليت رول ته زياته پاملرنه وکړي او په خپل ورځني ژوند کې د ورزش لپاره وخت بيل کړي او خپل ماشومان هم ورزش او فزيکي فعاليت ته وهڅوي او لازمي اسانتياوي ورته برابرې کړي تر څو له دې لارې د خپل ځان، کورنۍ او ټولنې روغتيا لوړه کړي او د عمر تر پايه پورې يو روغ او خوښ ژوند تير کړي.



ډاکټر شفيق الله همت
د عامې روغتيا وزارت د روغتيا د ارتقاء رئيس

مقدمه

فيزيکي فعاليت او ورزش د صحي خوړو^۱ سره ، د تنباکو او روغتيا ته د نورو مضر موادو څخه پاک ژوند، د ژوند د روغتيايي لارو له اجزاوو څخه دي.

تجربي او علمي بيلگې ښيي چې په منظم ډول فزيکي فعاليت او ورزش کول د ښځينه، نارينه اومعلوليت لرونکو وگړوپه گډون د ټولو خلکو لپاره په ټولو عمرونو او شرايطو کې د جسمي ، ټولنيزي او رواني روغتيا لپاره پراخې گټې رسوي. همدارنگه ورزش د مناسب غذايي رژيم سره يو ځای ، د تنباکو، الکولو او دواگانو څخه د استفادې مخنيوی، زور زياتي، بي عدالتۍ د کمولو ، د کاري ظرفيت لوړوالي او د يووالي او ټولنيزو اړيکو په لوړولو کې مرسته کوي. فزيکي فعاليتونه د يو شخص لپاره د ناروغيو د مخنيوي يوه غښتلې وسيله او د يو ملت لپاره د ټولنې په کچه د روغتيا د ښه کولو يوه ښه طريقه ده. د فزيکي فعاليت نشتوالی په ټوله نړۍ کې يوه لويه ستونزه ده. په نړۍ کې غير ساري ناروغۍ لکه د زړه ناروغۍ، سرطان، د وينې شکر او مزمني تنفسي ناروغيو پېښې ډيري شوي دي چې ددې ناروغيو زياتوالی د ژوند د روغتيايي کړنلارو په ځانگړي ډول د تنباکو استعمال، د فزيکي فعاليت نشتوالی او غير صحي رژيم سره اړيکي لري.

د روغتيا نړيوال سازمان اټکل کړی ده چې په اوسني وخت کې د غير مزمنو عمده ناروغيو سره اړوند مړينې ، معيوبيت او مصابيت د ټولو مړينو ۶۰ سلنه او د ناروغيو د نړيوال بار ۴۳ سلنه جوړوي. احتمال لري چې دغه شمير تر ۲۰۲۰ کال پورې ۷۳ سلنه مړينې او ۶۰ سلنه دناروغيو نړيوال بار ته لوړ شي.

نن ورځ د افريقا د جنوب هيوادونو (Sub-Saharan Africa) څخه پرته په ټوله نړۍ کې مزمنې ناروغۍ د مړينې د عمده لاملونو څخه شميرل کيږي. غير صحي خواړه، د انرژۍ زياتوالی، د فعاليت نشتوالی، چاغوالی اود هغوې اړوند مزمنې ناروغۍ د نړۍ په ډيرو هيوادونو کې د خلکو لوي ستونزې دي. د غير ساري ناروغيو لوړ بار په ځانگړي ډول په مخ پر ودې هيوادونو کې په روغتيايي خدمتونو

۱. صحي خواړه له هغه غذايي موادو څخه عبارت دي چې له گټورو اجزاو څخه جوړ او د مصرفونکي ټولې اړتياوې تامين کړي او مضر او زيانغونکي مواد د مصرفونکي د روغتيا او سلامتۍ لپاره ونلري.

باندې د فشار د دوه برابره كيدو په معناده. د قوي طبي بيلگو پر بنسټ د فزيكي فعاليت او د ژوند د روغتيايي كړنو په واسطه ددې ناروغيو مخنيوى يوه ډيره اغيزناكه او دوامداره طريقه ده چې ددې ستونزو راكمول په غاړه واخلي او مثبتې ټولنيزې ودې سره مرسته وكړي.

فزيكي فعاليت او ورزش څه شى دى؟

۱. فزيكي فعاليت د جسماني حركت څخه عبارت دى چې د بدن د عضلاتو د تقبض چې دبنسټيزې سطحې (Basal) څخه داضافي انرژۍ د مصرف د ډيريډو سبب كيږي. فزيكي فعاليتونه په لاندې ډولونو ويشلې شو: مسلكي ، كورني، تفريحي (په بيكاره وخت كې)، ليرېد راليرېد.
۲. ورزش د يو ډول فزيكي فعاليت څخه عبارت دى چې له وړاندې څخه پلان شوى ، منظم، د خپلې خوښې او د بدن د يو يا څو غړو د ساتنې او د بدن د تناسب لپاره وي.

د فزيكي فعاليت د نشتوالي نړيوال خبردارى وركوونكى بهير

په ټوله نړۍ كې د ۶۰ سلنې څخه زيات لويان په كافي اندازه گټور فزيكي فعاليت نه اجرا كوي، د فزيكي فعاليت نشتوالى په ښځو، زړو خلكو ، بېوزلو او معيوبينو كې ډير دى. د عمر زياتوالى د فزيكي فعاليت د كموالي سبب كيږي او دغه كموالى د عمر د زياتوالي سره په مستقيمه توگه اړيکه لري او ادامه پيداكوي.

په زياتره پر مختللو او مخ پر ودې هيوادونو كې د يو پر دريمې برخې څخه كم ځوانان په كافي اندازه ورزش چې د هغوي اوسنۍ او راتلونكي روغتيا ته گټور دى اجرا كوي. د هغوي په منځ كې ځوانې ښځې د ځوانو سړو په مقايسه كمې دي. د نړۍ د هيوادونو په ښوونځيو كې د فزيكي فعاليت او سپورټي پروگرامونو كموالى يو خبردارى وركوونكي بهير دى.

په همدې وخت كې په ځوانو او د منځني عمر لرونكو خلكو كې د چاقۍ اندازه لوړيږي او دغه چاغوالى په وزگار وخت كې د فزيكي فعاليت د نشتوالى سره اړيکه لري خو زياتره په نورو وختونو لكه د تلويزيون د ليدلو، كمپيوټر څخه د گټه اخيستلو او د فعاليت د نشتوالى د

روغتیایي ترانسپورت چې د غیر روغتیایي ترانسپورت په وړاندې کارول کیږي د پلي گرځیدو، بایسکل چلولو او د عمومي بسونو څخه د استفادې (چې دې بسونو ته د رسیدو لپاره باید یوه مسافه پلي ووهل شي) څخه عبارت دی.

روغتيایي ترانسپورت لاندې ګټې لري:

- د خلکو روغتیا ته وده ورکوي
- د ټولنیزو اړیکو د ښه والی زمینه برابروي
- د هوا ککړتیا کموي او
- د کرایي او شخصي موټرونو د زیات لګښت څخه مخنیوی کوي.

د فزيکي فعاليت مستقيمي او غير مستقيمي روغتيايي ګټې: منظم فزيکي فعاليت، فعاله ساتيري او ورزش ډيرو روغتيايي ګټو ته د لاسرسي لپاره يوه عملي لاره کيدای شي. په مستقيمه او غير مستقيمه توګه په لويو خطرونو لکه د وينې لوړ فشار، د وينې غوړوالی، چاغوالی، د تنباکو استعمال او روحي تشویشونو باندې د هغې د مثبتو اغيزوڅخه يادونه کولای شو.



فزيکي فعاليت د زړه د ناروغيو، ځيني سرطانونو او د شکرې ددوهم ډول د کموالي سبب کېږي. دغه گټې د يو شمير ميکانيزمونو له لارې صورت نيسي: په عمومي صورت د گلوکوز استقلال ښه کوي، د وينې شحميات راکموي او د وينې فشار را ټيټوي.

فزيكي فعاليت د لويو کلمو (کولون) د سرطان
خطر د پروستاگلندين د اغيزو^۲ د کلمو څخه د
تيريډو د وخت د کمولو او د انتي اکسيدانت^۳
د اندازې د لوړولو له لارې را کموي . همدارنگه

۲. Prostaglandin: پروستاگلاندین یو ډول شحم دي چې کلسترول ته ورته جوړښت لري او د بدن یو له ډېرو مهمو کیمیاوي وسیلو څخه دی چې په مختلفو حصرو اخلو تاثیر کوي او د سرطان په مخنیوي کې مهمه ونډه لري.

۳. Anti Oxidant: انٽي آڪسڊنٽ هغه مواد دي ڇي ٻه حجرو کي د ازادو راديڪالونو ڇڻه مخنيوي کوي او ٻه دي وسيله د سرطانونو ٻه مخنيوي کي وٺند لري، تجربو ٿيندي ده جي منظم ٿيڻ به وجود کي د دي موادو د زياد حوريت سبب گرڇي.

فزيكي فعاليت په ښځو کې د تيونو د سرطان د خطرونو د کميدو سبب کېږي چې ممکنه ده دا د هورمونونو په استقلال باندې د مثبتو اغيزو په نتيجه کې وي. فزيكي فعاليت کولای شي د عضلاتو او هډوکو روغتيا ښه کوي، وزن کنټرولوي او د خواشينۍ اعراض راکموي.

منظم فزيكي فعاليت دا لاندې گټې لري:

- ۱- د وخت څخه وړاندې (۷۵ کلنۍ څخه مخکې عمر) مړينه راکموي.
- ۲- د زړه او وعايي ناروغيو راکمول: څيړنو ښودلې ده چې د فزيكي فعاليت نشتوالی د چاغوالی، روحي فشار او د وينې لوړ فشار د پيداکيدو له امله د زړه د ناروغيو د نږدې ۴۰ سلنې مړينې سبب گرځي. هغه کسان چې فزيكي فعاليت نه لري د هغو کسانو په وړاندې چې فزيكي فعاليت لري د زړه او وعايي ناروغيو د دوه برابره خطر سره مخامخ دي. د منځنۍ اندازي فريکي فعاليتونولکه (پلي گرځيدلو) ته د هغو کسانو هڅول چې فزيكي فعاليت نه لري کولای شي چې د زړه د ناروغيو د ۱۴ سلنې راکميدو سبب شي. نور لاملونه لکه سگرت څکول او د کلسترول لوړه کچه هم د زړه د ناروغيو د خطر د زياتيدو سبب کېږي.
- ۳- د وزن په کنټرول او د وزن د زياتيدو د خطر په راکمولو کې مرسته کوي.
- ۴- د هډوکو د له منځه تللو مخنيوی کوي، په ځانگړي ډول په ښځو کې د ورون د هډوکي د ماتيدو خطر راکموي.
- ۵- د ملا په لاندینۍ برخي کې د درد د راپيداکيدو مخنيوی کوي او د درد لرونکو حالاتو لکه د ملا او د زنگون د بندونو د درد په درملنه کې مرسته کوي.
- ۶- د هډوکو، عضلاتو او بندونو په جوړلو او ساتلو کې مرسته کوي او د هغو کسانو استقامت لوړوي چې د مزمنو حالاتو لرونکې، ناتوانه او معيوب وي.
- ۷- د رواني سلامتۍ د لوړوالی سبب کېږي او روحي تشويشونه او اندېښنې راکموي.
- ۸- د غير روغتيايي سلوکونو لکه د تنباکو، الکولو او نورو نشه يي توکو د استعمال د مخنيوي او کنټرول، د غير روغتيايي خواړو او د زور زياتي په تيره بيا په ماشومانو او تنکي ځوانانو کې،

د مخنيوي سبب کيږي .

۹- بيلگې ښيي چې فزيکي فعاليت د وينې د شکر اندازه راکموي او په دې توگه د شکر د دوهم ډول د خطر د کميدو سبب کيږي.

۱۰- فزيکي فعاليت د وينې د فشار د راټيټولو او د وينې د لخته کيدو د مخنيوي له لارې د مغزي سکتې يا Stroke^۴ خطر راکموي. اټکل شوی دی چې د فزيکي فعاليت زياتوالی د مغزي سکتې د خطر د ۱/۴ برخې د راکمولو سبب کيږي.

۱۱- فزيکي فعاليت د وينې فشار په مخنيوي او کمولو کې چې د نړۍ د نفوسو ۱/۳ برخه اغيزمنوي، مرسته کوي. د بدنې روزنې او ورزش پروگرامونه کولای شي چې د وينې لوړ فشار په ۷۵ سلنه پيښو کې راکمه کړي ، څيړنو ښودلې ده چې ورزش او فزيکي تمرينونه کولای شي چې د لوړ غلظت لپوپروتين (هغه پروتيني مواد چې د غوړو د يوې اندازې لرونکي وي) چې د بدن لپاره گټور دی لوړ کړي او د ټيټ غلظت لپوپروتين چې د بدن لپاره مضر دی راکم کړي.

۱۲- اوسټيوپوروزيس: د ماشومتوب او ځوانۍ په وخت کې فزيکي فعاليت د اسکلېټ د نورمالې ودې او همدارنگه په ځوانو خلکو کې د هډوکي د زيات حجم د لاسته راوړلو لپاره اهميت لري. کولای شو په زړو خلکو کې د منظم فزيکي فعاليت په واسطه د ورون د کسرونو د نيمايي برخې مخنيوی وکړو.

۱۳- سرطان: دمنظم فزيکي فعاليت سره د ځانگړو ډولونو سرطانونو د خطر د کميدو اړيکه ليدل شوې ده. د بيلگې په توگه په بې حرکت خلکو کې د کولون د سرطان خطر د فعالو خلکو په پرتله درې برابره ډير دی. څيړنې د فزيکي فعاليت او نورو سرطانونو تر منځ د ورته اړيکې ښوودنه کوي.

۱۴- د شکرې ناروغي: فزيکي فعاليت د شکرې د دوهم ډول ناروغۍ د خطر دکميدو سبب

۴. مغزي سکتې يا Stroke يوه بيړنۍ عصبي ناروغي ده چې د مغزو د يوې برخې حجرو ته د وينې د لېږد په برخه کې اختلال منځ ته راځي چې لامل يې په رگ کې د لخته شوی وينې بندښت او يا د اړونده شعريه عروق څپرې کېدنه ده.

کېږي. د بيلگې په ډول فزيکي فعاليت دانسولين حساسيت ۲۵ سلنه زياتوي او له همدې امله د انسولين او ادرينالين دوراني غلظت په فعالو خلکو کې ډير کم دی. داسې بيلگې موجودې دي چې ښيي چې فزيکي فعاليت په وينه کې د گلوکوز اندازه ښه کوي او له همدې امله د شکرې د دوهم ډول ناروغۍ د رامنځته کيدو خطر راکموي.

د روغتيا د ساتنې او ښه والي لپاره څومره فزيکي فعاليت ضروري دی؟

د ورځې ۳۰ دقيقې نرم فزيکي فعاليت په واسطه ښه صحت لاسته راځي. دغه اندازه فعاليت د مناسب او خوندور فزيکي فعاليت د بېلابېلو ډولونو او په ورځني ژوند کې د جسماني حرکتونو پواسطه لاسته راځي، د مثال په توگه کار ته د تلو پواسطه، په زينو ختل، په بڼ او ځمکه کې کار کول او په وزگار وخت کې د ورزش او تفريح د بېلابېلو ډولونو پواسطه. د بشپړې روغتيا د لرلو لپاره لازياتې گټې د منځنۍ کچې فزيکي فعاليتونو او يا د درنو او اوږدو فزيکي فعاليتونو پواسطه لاسته راوړلای شو. د مثال په توگه:

الف: ماشومان او ځوانان په هره اونۍ کې درې ځله د ۲۰ دقيقو لپاره د منځنۍ اندازې اضافي فزيکي فعاليتونو ته اړتيا لري.

ب: د وزن د کنټرول لپاره هره ورځ د ۶۰ دقيقو لپاره د منځنۍ اندازې او يا دروند فزيکي فعاليت ته اړتيا ده.

ماشومان په کوم عمر کې بايد په ورزشي فعاليتونو کې برخه واخلي؟



دا پوښتنه چې آیا د ماشومانو او تنکیو ځوانانو لپاره ددرنو مسابقو او تمرینونو تر سره کول ستونزه رامنځته کوي که نه؟، همیشه مطرح ده. ددې پوښتنو ځوابول د هر ماشوم لپاره توپیر لري. کیدای شي چې ځینې ماشومان هیڅکله په هیڅ ډول ورزش کې برخه وانخلي. کیدای شي چې ځینې ماشومان په درې

کلنۍ کې په ډول ډول ورزشي پروگرامونو کې د برخې اخستو لپاره تيار وي لکه چې د فوټبال په لوبه کې د ماشومانو گډون په درې کلنۍ کې پيل کيږي.

که چېرې يو ماشوم د ماشومتوب په وخت کې ډول ډول ورزشي لوبې تجربه کړې نو ددې احتمال ډير زيات دى چې په لويوالۍ کې هم ډول ډول ورزشي فعاليتونه تر سره کړي. ځکه چې هغه کسان چې په کوچنيوالي کې د فعاليت او ورزش سره بلد وي ، په لويوالي کې به هم د يو کار په څير ورزش ته يو وخت بيل کړي.

د ډول ډول تجربو او فعاليتونو سره د ماشومانو بلديت ډير مهم دى. که چېرې ماشومان د فزيکي فعاليت او ورزش تجربه د پخوا نه ولري دغه تجربې له هغوې سره مرسته کوي چې وپوهيږي په کوم ډول فعاليت کې برخه واخلي او په خپل راتلونکې ژوند کې هم په اسانې سره د خپل تمرين او ډلې په ټاکلو کې پريکړه کولای شي.

ورزشي پروگرامونه بايد د ماشومانو د ذهني، جسمي، او روزنيزو اړتياو په نظر کې نيولو سره وټاکل شي تر څو ډيرې روزنيزي اغيزې ولري. ماشوم مه اړ باسئ چې د ډير وخت لپاره په يو فعاليت لگيا اوسي. له ماشوم نه پوښتنه وشي چې له کوم شي سره يې ستړتيا له منځه ځي او له کوم فعاليت او ساتيرۍ نه خوند اخلي.

يو ډله ايز مناسب ورزشي پروگرام له ماشوم سره مرسته کوي چې د حرکت مهارت کچه او همغږي ښه کړي. په اوسني وخت کې فوټبال د ځوانانو په منځ کې ډير مشهور دى او دا ثابته شوي ده چې د يو زيات شمير ماشومانو لپاره گټور او خوندور دى. هغه تنکي ځوانان چې په کوم دليل په ډله ايزو ورزشي سياليو کې د گډون کولو سره مينه نه لري نو د والدينو او روزوونکو په لارښوونو سره کولای شي چې د سکيټ، ځغاستې، بايسکل چلونې او داسې نورو ورزشونو کې برخه واخلي.

اوس بايد دې پوښتنې ته ځواب ورکړو چې د ماشومانو لپاره د ورزشي سياليو او حرفوي تمرينونو مناسب وخت کوم دى. دې پوښتنې ته ځواب هم اسانه نه دى او بايد په ډير احتياط وويل شي چې د ۶ کلنۍ نه ښکته ماشومان د ودې په حال کې دي او د ودې زياتره مرحلې د عمر په لومړيو کلنو کې وي او که چېرې د هغوي په بدن زيات فشار راوړل شي کيداې شي چې د هغوي د جسمي ودې په طبيعي بهير کې ستونزې رامنځته کړي.

د ماشومانو د ورزش او اروا پيژندنې (روانشناسي) څيړونکي او کارپوهان لارښوونه کوي چې ماشومان د ۸ نه تر ۱۰ کلنۍ عمر پورې بايد د سيالۍ په ورزشونو کې چې امتياز يې حسابېږي او په ځانگړي ډول لويان په هغوي کې رول لري برخه وانخلي ځکه چې په هغوې باندې د بایللو له امله د روحي فشار احتمال ډیر دی.

د ۸ کلنۍ نه ښکته ماشومان بايد د مهارتونه د یادولو په لوبو کې برخه واخلي لکه د توپ د غورزول او نیول او د ښکته او پورته توپ وهل ، منډې وهل او لامبو وهل. او بايد ماشومان په دې دوره کې په بشپړه توگه ازاد وي او دغه مهارتونه په خوشالوونکې طريقه زده کړي ځکه چې دا له هغوي سره مرسته کوي چې په نفس د باور سره نوې مرحلې ته ننوزي.

د ۸ نه تر ۱۰ کلنۍ عمر کې ماشومان د خپلې ودې په اندازه کولای شي چې په تنظيم شويو مسابقو لکه د ښوونځيو په دننه مسابقو کې برخه واخلي. هغوي لا تر اوسه پورې د خپلو مهارتونو د پراختيا لپاره مرستې ته اړتيا لري او بايد د ماتې او ناهیلۍ سره مخامخ کيدل زده کړي. هغه ماشومان چې زیاتره وخت بايلونکې وي تر نورو زيات د ورزش پريښودو ته تيار وي. مينډې، پلرونه او د مدرسو مشران بايد کوښښ وکړي چې ماشومان په داسې مسابقو کې گډون وکړي چې د هغوي د بريالي کيدو او هڅونې سببونه منځته راوړي. دغه عمرونه د ډول ډول ورزشونو د پيلولو او د علاقې وړ ورزش د ټاکلو لپاره ډیر ښه وخت دی.

۱۰ - ۱۲ کلني عمر لرونکي ماشومان: د دې عمرونو ماشومان او نوي ځوانان کولای شي په ورزش کې د سيالۍ څخه خوند واخلي او د نويو مهارتونو په یادولو پيل وکړي. ځينې ماشومان په دې عمر کې د يو ځانگړي ورزش سره ډيره مينه ښيي او د روزونکي په لرلو سره کولای شي په دې برخه کې ډیر پرمختگ وکړي.

د ورزش ډول	د پيل عمر (کال)	د تخصصي کيدو عمر (کال)	د عمل کولو اوج ته رسيدل (کال)
سکي	۸-۷	۱۴-۱۲	۲۵-۱۸
لامبو وهل	۸-۶	۱۴-۱۲	۲۳-۱۹
د ميز پر مخ ټينس	۹-۸	۱۴-۱۳	۲۵-۲۲
جيدو	۱۰-۸	۱۶-۱۵	۲۵-۲۲
فوتبال	۱۲-۱۰	۱۶-۱۴	۲۶-۲۰
بيدمينتون	۱۲-۱۰	۱۶-۱۴	۲۵-۲۰
باسکټبال	۱۲-۱۰	۱۶-۱۴	۲۸-۲۰
واليبال	۱۲-۱۰	۱۶-۱۵	۲۶-۲۲
غير نيول	۱۳-۱۱	۱۹-۱۷	۲۷-۲۴
د بايسکل چلونه	۱۵-۱۲	۱۸-۱۶	۲۸-۲۲
وزن جگول	۱۵-۱۴	۱۸-۱۷	۲۷-۲۳
د استقامت منډه	۱۶-۱۴	۲۰-۱۷	۲۸-۲۵
چټکه منډه	۱۲-۱۰	۱۶-۱۴	۲۶-۲۲
د نجونو جمناسټيک	۸-۶	۱۰-۹	۱۸-۱۴
د هلکانو جمناسټيک	۹-۸	۱۵-۱۴	۲۵-۲۲
د نجونو ټينس	۸-۷	۱۳-۱۱	۲۵-۱۷
د هلکانو ټينس	۸-۷	۱۴-۱۲	۲۷-۲۲

د فزيکي فعاليتونو اقتصادي گټې

فزيکي فعاليت زياتې اقتصادي گټې لري په ځانگړي ډول د روغتيايي څارنو د لگښتونو کموالی، د عوايدو زياتوالی او روغتيايي فزيکي چاپيريال. په همدې ډول د خلکو د فزيکي فعاليت نشتوالی بدې پايلې لري او سوداگري او ملت زيانمن کوي.

د پرمختللو هيوادنو څخه ثبوتونه ښيي چې د فزيکي فعاليت د نشتوالی مستقيم زيانونه ډير زيات دي.

د ۱۳۸۸ کال د ارقامو پر بنسټ د امريکا په متحده ايالاتو کې، يو شخص چې جسماً فعال وي، په کال کې نږدې ۵۰۰ امريکايي ډالره سپموي. د ۱۹۹۵ کال د شميرو پر بنسټ د فزيکي فعاليت د نشتوالي او چاقوالي سره اړوند لگښتونه د ملي روغتيايي لگښتونو ۹.۴ سلنه جوړوي. د امريکا په متحده ايالتونو کې په ۲۰۰۰ کال کې يواځې د فزيکي فعاليت نشتوالی د روغتيا په برخه کې د ۷۵ ميليارده لگښت سبب شو.

د امريکا په متحده ايالتونو کې د کار په ځای کې د فزيکي فعاليت پروگرام توانيدلی دی چې د ناروغتيا له امله د لنډې مودې رخصتي ۳۲.۶ سلنه او د روغتيايي څارنو لگښت ۵۵.۲۰ سلنه راکم کړي او عوايد د ۵۵-۲۲ سلنه زيات کړي.

په کاناډا کې د فزيکي فعاليت د نشتوالي لگښت د ټول روغتيايي لگښت ۶ سلنه جوړوي. په هغو کمپنيو کې چې د خپلو کارکوونکو لپاره د فزيکي فعاليت پروگرام لري د کارکوونکو د غير حاضري د نشتوالي، د ټپونو نشتوالي او د هغوي د تغير او تبديل له امله د هر کارکوونکي په گټه کې ۵۱۳ ډالره زياتوالی راغلی دی.

له بده مرغه له مخ پر ودې هيوادونو څخه هيڅ شميرې نشته. که څه هم کيدای شي چې لگښت اوس کم وي خو د وخت په تيريدو سره شايد زيات شي. د دغه ډول لگښتونو راکمول ډير مهم دي په ځانگړي ډول په هغه مخ پر ودې هيوادونو کې چې بيوزله دي.

د ټولنې په بېلابېلو ډلو کې فزيکي فعاليت

الف: ماشومان او تنکي ځوانان: منظم فزيکي فعاليتونه د ځوانانو په فزيکي، ټولنيز او روحي روغتيا باندې د پام وړ اغيزې لري. د فزيکي فعاليتونو منظم اجرا کول د ماشومانو د هډوکو، عضلاتو او بندونو په جوړولو او ساتلو کې مرسته کوي او د بدن د وزن په کنټرول، د شحمياتو په کمولو اود زړه او سږو د دندو په اغيزمن تر سره کولو کې هم مرسته کوي. او همدارنگه د خفگان او روحي تشويشونو په مخنيوي کې هم گټور واقع کېږي. په ورزش او ساتيريو کې د ماشومانو بوختيا هغوې ته د وړتياو د لوړولو، په ځان د باور، د فشار د کمولو، د لاسته راوړنو زياتيدو او د ټولنيزو اړيکو او اتفاق زمينه برابروي. دغه مثبتې اغيزې د خلکو سره د هغو خطرونو په له منځه وړلو کې مرسته کوي چې د نفس د غوښتنو او د بې حرکتۍ او خفگان نه ډک ژوند له امله منځته راځي. په ورزش او فزيکي فعاليتونو کې بوختيا د نورو روغتيايي سلوکونو په رامنځته کيدو کې مرسته کوي لکه له تنباکو، الکولو او دوا څخه ډډه کول، د روغتيايي خوړو خوړل، مناسب استراحت او تمرينونه.

شواهد ښيي چې تنکي ځوانان چې هر څومره زيات په فزيکي فعاليتونو بوخت وي په هماغه اندازه يي د تنباکو د استعمالولو احتمال کميږي. دغه ثبوتونو ښودلې ده چې هغه ماشومان چې ډير فزيکي فعاليت لري په هماغه اندازه يي علمي او عملي کړنه ښه کيږي.

ډله ايز لوبې او ساتيرۍ په ځوانو ماشومانو کې د ټولنيزو اړيکو او ټولنيزو مهارتونو د ودې سبب کيږي. په ښوونځيو او يا هم په بيکاره وختونو کې په ساتيريو، مسابقو او نورو فزيکي فعاليتونو کې برخه اخستل د ماشومانو او تنکيو ځوانانو د روغتيايي ودې لپاره ضروري دي. خوندي ورزشي ځايونو ته لاسرسی، د ورزشي فعاليتونو لپاره د فرصتونو او وخت پيدا کول اوله هغوې سره د ميندو او پلرونو او ښوونکو برخه اخستل د ماشومانو د روغتيا ساتنې او فعال ژوند لپاره ښه مثال او ضروري اجزاوې دي.

ښوونځي هغه يواځني ځايونه دي چې د ماشومانو لپاره په رسمي ډول منظم فزيکي فعاليتونه

او د ښوونځي څخه فارغ وختونو کې د ورزش زمينه برابروي.

ب: ښځې: منظم فزيکي فعاليتونه د زړه او وعايي ناروغيو (د زړه ناروغۍ، د وينې لوړ فشار او مغزي سکت) د مخنيوي سبب کېږي چې دغه ناروغۍ په ټوله نړۍ کې د ښځو د مړينې ۱/۳ برخو لامل کېږي.

د زړه او وعايي ناروغۍ د مخ پر ودې هيوادونو په هغه ښځو کې چې د ۵۰ کلنۍ څخه زيات عمر لري د ټولو مړينو د ۵۰ سلنې سبب کېږي. ثابته شوې ده چې منظم فزيکي فعاليت د خوړو د مناسب رژيم سره يو ځای په ښځو کې د لږې او منځنۍ اندازې چاغوالي د مخنيوي او حقيقي وزن د ساتلو لپاره يوه اغيزمنه وسيله ده.

د وينې شکر په نړۍ کې د ۷۰ ميليونو څخه زياتې ښځې اخته کړي دي او ددې احتمال شته چې تر ۲۰۵۰ کال پورې دغه شمير دوه برابره شي. څيړنو ښودلې ده چې حتي د منځنۍ اندازې فزيکي فعاليت او د خوړو رژيم کولاي شي چې ددغه پېښو د ۵۰ سلنې نه زيات مخه ونيسي کوم چې د انسولين سره تړلي نه وي. همدارنگه فزيکي فعاليت کولای چې د Osteoporosis (هغه ناروغي چې په هغې کې هډوکي کمزوري او ماتيدونکي کېږي) د پېښو زيات مخنيوي وکړي. ښځې په تيره بيا د شندتوب (Post-Menopausal) د دورې ښځې د سرو په پرتله د دې ناروغۍ په وړاندې د زيات خطر سره مخامخ دي.

په ښځو کې د روحي اندېښنو، خفگان او د يواځې توب د کموالي لپاره ورزش ډير مهم دی، د پرمختللو او مخ پر ودې هيوادونو په ښځو کې د سرو په پرتله د خفگان اندازه دوه برابره ده. شايد د دود او دستور سره سم مناسبې پاليسۍ او پروگرامونه يو زيات شمير ښځې او نجونې وهڅوي تر څو په منظم ډول په فزيکي فعاليتونو او ورزش کې برخه واخلي. داسې فکر بايد ونه شي چې د مخ پر ودې هيوادونو په بيوزلو سيمو او کليو کې ښځې او نجونې لا دمخه د حرفه يي ورزشونو په ډول ډول شکلونو بوختې دي. کيداې شي چې د ښځو دغه ډلې متوازنو مرستو ته اړتيا ولري لکه مناسب خواړه، د گټو نوښتونه، په فزيکي فعاليت کې مشوره چې د هغوې ځانگړې حالت لپاره ضروري وي.

ج: د زړو خلکو ټولنه (فعال زړښت)

د نړۍ په زیاتو برخو کې خلک په چټکې سره زیریږي. د زړو خلکو زیاتوالی د پرمختګ یوه مثبتې نښه ده خو د زړو خلکو روغتیا یې او وظیفوي ظرفیت ته په پام سره به دا په روغتیا یې او ټولنیزو خدمتونو یو لوی بار وي. فزیکي فعالیت د روغ او فعال زړښت، د ژوند د څرنگوالي ساتلو او ښه کولو او د زړو خلکو د ازادۍ او خپلواکۍ لپاره ډیر مهم دی. داسې وړاندوینه شوې ده چې د هغه خلکو شمیر به چې عمر یې ۶۰ کاله دي په راتلونکو ۲۰ کلونو کې دوه برابره ته لوړ شي. د ډیر عمر دغه خلک به زیاتره په مخ پر ودې هیوادونو کې ژوند کوي. د هغه معلولیت کمول او یا ځنډول چې د زړښت سره اړه لري د عامې روغتیا د مهمو کارونو څخه دی او فزیکي فعالیت په بېلابېلو عمرونو کې د ښې روغتیا د دوام او لا ښه والي لپاره مهم رول لوبولی شي. په ځوانانو او زړو خلکو کې لیدل شوې ده چې فزیکي فعالیت توازن، توانمندی، همغږي، د عضلاتو ارتجاعیت، تحمل، روحي روغتیا، حرکي کنټرول او ادارکي دندې اصلاح کوي. ارتجاعیت، توازن او ښه عضلي قوت د لویدلو په مخنیوي کې مرسته کوي کوم چې په زړو خلکو کې د ژوبلیدو یو ستر لامل دی.

که چېرې منظم ورزش ناوخته هم پیل شي نو بیا هم د فزیکي فعالیت د ګټو څخه خوند اخیستی شو. په داسې حال کې چې په ټیټ عمر کې فعال اوسیدل د ډیرو ناروغيو په مخنیوي کې مرسته کولای شي. سر بیره پر دې حرکت او منظم فزیکي فعالیت د زړو خلکو په منځ کې د معلولیت او د عامو ناروغيو لکه د زړه وعایي ناروغۍ، د بندونو التهاب، اوسټیوپوروزیس او وینې لوړ فشار په راکمولو کې مرسته کوي.

د ناروغيو د کنټرول او مخنیوي مرکز (CDC) لارښوونه کوي چې لویان باید په اونۍ کې پنځه ورځې او یا تر هغې ډیر د ۳۰ دقیقو لپاره د منځنۍ کچې فزیکي فعالیت ولري او یا په هره اونۍ کې درې ورځې او یا تر هغې زیات د ۲۰ دقیقو لپاره دروند فزیکي فعالیت ولري.

د: معلولیت لرونکي کسان

معلولیت لرونکو کسانو ته باید کافي فرصتونه او ملاتړ برابر شي تر څو د هغه ورزش او فزیکي فعالیت نه چې د هغوې د فزیکي حالاتو او شرایطو سره برابر وي استفاده وکړي. موخه داده چې د معلولیت لرونکو کسانو سره مرسته وشي تر څو هغوې عضلي قوت، رواني روغتیا او سلامتي او د ژوند څرنګوالی د خپلو ورځنیو فعالیتونو د اجرا کولو د وړتیا د لوړولو له لارې ښه کړي. دا کار د هغوې د ټولنیز او اقتصادي یو ځای کیدو او د ژوند د څرنګوالي لپاره یوه عادلانه طریقه ده.

په چاپیریال کې یې پایلې او مسئلې

د ښارونو فزیکي او ټولنیز چاپیریال د فزیکي فعالیتونو په پراختیا باندې لویه اغیزه لري. د خلکو زیاتوالی، جرمونه، ترافیک، د هوا خرابوالی، د پارکونو، سپورتې او تفریحي اسانتیاوو او پلې لارو کموالی، د ډیرو خلکو لپاره فزیکي فعالیت او سپورت ستونزمنوي. نو له همدې امله دغه ستونزه نه یواځې د حکومت بلکې د خلکو مسوولیت هم دي، په ځانګړې ډول دداسې چاپیریال رامنځته کول چې په ټولنه کې فزیکي فعالیت او سپورت هڅوي او رواجوي.

هغه لاملونه چې د فزیکي فعالیت په کمولو کې رول لري

- په فزیکي فعالیت کې کموالی چې د دندې پورې اړه لري
- د موټر څخه ډیره استفاده
- په پلې ګرځیدو او قدم وهلو کې کموالی
- د اسانتیاوو وسایلو ډېروالی چې د انرژۍ د مصرف د کموالی لامل کیږي لکه لفتونه، اتوماتې دروازې او نور.
- په ځینو ښوونځیو کې د فزیکي ښوونو او ورزش کموالی
- د ماشومانو د خوندیتوب او ساتنې په اړه د لویانو ویره په هغه صورت کې چې ماشومان د لویانو له څارنې پرته په ساتیرۍ بوختیږي.
- د فزیکي فعالیت پرځای د غیر متحرک فعالیتونو لکه د تلویزیون لیدل، کمپیوټري لوبې او انټرنېټ ځای نیول

ممکنه ناوړې اغيزې

په داسې حال کې چې د منظم فزيکي فعاليت گټې ډيرې دي خو کيدای شي د اندازې نه زيات فزيکي فعاليت د ممکنه اړخيزو اغيزو سبب وگرځي. د مثال په توگه په هره اندازه چې خلک په ورزشي ساليو کې برخه واخلي په هماغه اندازه تمه کيږي چې د ورزش اړوند کسرونو او ټپونو شمير ډير شي. دغه يو دليل دی چې ځينې ډلې لکه د زړه ملي کميته (National Heart Forum) هيله لري چې داسې پاليسۍ وويني چې د هغې تمرکز په اسانه ورزشونو او ساتيريو لکه قدم وهل او بايسکل چلولو وي. د حد نه ډير فزيکي فعاليت د بندونو د تخريب يا اوسنيو ارتريت سبب کيږي خو هغه فزيکي فعاليت چې د روغتيا د ساتلو لپاره يې سپارښتنه کيږي ، ددې ډول حالاتو سبب نه کيږي. د حد نه ډير فزيکي فعاليت کيدای شي د زړه د حملې په واسطه د ناڅاپي مړينې خطر زيات کړي خو کولای شو دغه خطر په تدريجي توگه د فزيکي فعاليت په لوړولو او د ډير فزيکي فعاليت څخه په ډډه کولو سره را کم کړو چې دغه ستونزې زياتره په حرفوي ورزش کونکو کې منځته راځي.

د روغتيا په ښه والی او د ناروغيو په مخنيوي باندې د ورزش د اغيزو شواهد

۱- غير ساري ناروغۍ-نړيوالې ستونزې

د نړۍ په کچه د ډيرو پراخه غير ساري ناروغيو په جمله کې د زړه ناروغۍ، سرطاني ناروغۍ، تنفسي مزمنې ناروغۍ او د شکرې ناروغي شاملې دي. دغه او نورې مزمنې ناروغۍ په نړۍ کې د مړينې او معلوليت لوی لاملونه دي چې دغه ناروغيو په ۲۰۰۵ کال کې د ۳۵ ميليونو خلکو ژوند اخيستي چې د هغوې په منځ کې ځوانان او هغه کسان چې د منځني عمر لرونکي و شامل وو. د ټولو هغه کسانو شمير چې د مزمنو ناروغيو له امله مري د هغو کسانو د شمير په تناسب دوه برابره دی کوم چې د اچ آی وي /ايډز ملاريا او نري رنځ په گډون د ټولو انتاني ناروغيو له امله مري.

د دې نظر پر خلاف چې مزمې ناروغۍ شتمن هيوادونه اغيزمن کوي، د هغو مړينو ۸۰ سلنه چې د مزمينو ناروغيو له امله منځته راځي، په غريبو او د منځنۍ کچې په هيوادونو کې واقع کېږي. په دې هيوادونو کې يواځې د زړه، وعايي ناروغۍ د اچ آي وي او ايدز په پرتله ۵ ځله زيات خلک وژني. که چېرې د دې لويې ستونزې لاملونه څرگند نه شي نو د مزمينو ناروغيو مړينې به د ۲۰۰۵ نه تر ۲۰۱۵ کال پورې ۱۷ سلنه زياتې شي. د روغتيا نړيوال سازمان نوي اټکلونه او شميرې ښيي چې مزمې ناروغۍ د هيوادونو په اقتصاد ډير فشار اچوي. د ۲۰۰۵ کال د شميرو پر بنسټ ليدل کېږي چې د زړه او شکرې دناروغيو له امله د چېن هيواد خپل ۱۸ ميليارده، روسيه ۱۱ ميليارده، هند ۹ ميليارده او برازيل ۳ ميليارده ملي عوايد لگوي او که پدې برخه کې جدي اقدام ونه شي دغه زيانونه به دوام وکړي. نو پر دې بنسټ د کمې او منځنۍ گټې د هيوادونو لپاره چې د بيوزلۍ سره په مبارزه کې دي، د مزمينو ناروغيو د مخنيوي په پروگرامونو کې پانگه اچونه ډيره مهمه ده. ددې ستونزو د مخنيوي لپاره زياتره هيوادونو مزمي ناروغۍ د زريزې دپرمختگ په موخو (MDGs) کې شاملې کړي دي. نړيوالتوب، ښارې کيدنه او په چټکې سره د نفوسو زېږست په نړۍ کې د مزمينو ناروغيو د زياتيدو له لويو لاملونو څخه دي. دغه ټاکونکي لاملونه د خطر د دريو لويو لاملونو چې عبارت له غير روغتيايي خوړو، د فزيکي فعاليت نشتوالی او د تنباکو استعمال څخه دي، د مزمينو ناروغيو په زياتيدو کې مرسته کوي. د روغتيا نړيوال سازمان اټکل کړيدی چې کولای شو د زړه او وعايي ناروغيو او د شکرې د دوهم ډول ناروغۍ ۸۰ سلنه او د ټولو سرطان ناروغيو ۴۰ سلنې څخه ددې لاملونو په له منځه وړلو سره مخنيوی وکړو.

۲- فزيکي فعاليت-اغيزمن مخنيوی

دا چې مخ پر ودې هيوادونه لږي سرچېنې او امکانات په لاس کې لري تر څو يې په مزمينو

ناروغيو اخته كسانوپه روغتيايي څارنو باندې ولگوي نو پر دې بنسټ مخنيوى (وقايه) ددې روغتيايي ستونزې سره د مقابلې لپاره تر ټولو ارزانه او دوامداره لاره ده. د فزيكي فعاليت نشتوالى په ټوله نړۍ كې د زړه د ناروغيو تر ټولو عام لامل دى. د تنباكو د استعمال نه وروسته د فزيكي فعاليت نشتوالى په ټوله نړۍ كې د ناروغيو او مړينو لوى لامل دى. نو پر دې بنسټ فزيكي فعاليت او ورزش په نړۍ كې د چاغوالي سره د مبارزې يوه ارزانه او اغيزمنه لاره گڼل كېږي او كيداى شى چې د مزمو ناروغيو په مخنيوي كې تر ټولو اغيزمنه ستراتيژي وگڼل شي. د غير ساري ناروغيو په اړه د فزيكي فعاليت گټې روښانه دي او دغه گټې د لومړنيو او دوهمو مزمو ناروغيو لكه د زړه او وعايي ناروغۍ، د شكرې ناروغي، سرطانې ناروغۍ، د وينې لوړ فشار، چاغوالى، خفگان او استيوپوروزيس مخنيوى په بر كې نيسي.

۳- د زړه او وعايي ناروغيو مخنيوى

د زړه وعايي ناروغۍ د زړه او رگونو ناروغۍ دي او په نړۍ كې د مړينې لومړى درجه لامل شميرل كېږي. نږدې ۱۷.۵ ميلیونه خلک د زړه وعايي ناروغيو له امله په ۲۰۰۵ کال کې مړه شوي دي چې په نړۍ كې د ټولو مړينو ۳۰ سلنه جوړوي. ددې پېښو له ۸۰ سلنې ډير په هغه هيوادونو كې واقع شوي دي چې لږه او منځنۍ گټه لري او ښځې او سړي يې په مساوي ډول اغيزمن كړي دي. حتي ډير لږ فزيكي فعاليت كولاى شي د هغو مړينو خطر راكم كړي چې علت يې د زړه وعايي ناروغۍ دي. د (US Surgeon General) د راپور پر بنسټ چې په ۱۹۹۶ کال کې خپور شوى دى د فزيكي فعاليت گټې په بېلابېلو كچو كې بيان شوي دي او يادونه شوي ده چې كولاى شو د منځنۍ اندازې فزيكي فعاليت پواسطه هغه لاسته راوړو او كه چېرې فزيكي فعاليت ډير شي د هغې گټې هم زياتېږي. په هغه كسانو كې چې منظم فزيكي فعاليت لري د زړه د حملې خطر ډير كم دي او هغه كسان چې د زړه په ناروغۍ اخته دي د فزيكي فعاليت پواسطه د هغې د بدو پايلو خطر تر ۶۰ سلنه كمولاى شي. بيلگې دا هم ښيي چې

فيزيکي فعاليت د ماشومانو روغتيا او د زړه او وعايي سيستم ته ډيرې گټې لري او په ځوانانو او ماشومانو کې د وينې د فشار د کميدو سبب کيږي. اپيډيمیولوژيکي څيړنې ښيي چې په ماشومانو کې د فزيکي فعاليت او گټور کلسترول (HDL) تر منځ نږدې اړيکې موجودې دي او په هغو ماشومانو کې چې د زړه د رگونو د بنديدو خطر ډير دی، په فزيکي فعاليت سره کولای شو چې هغه راکم کړو.

۴- د شکرې د ناروغۍ درملنه او مخنيوی


په نړۍ کې له ۱۸۰مليو نه زيات خلک د شکرې ناروغي لري. په ۲۰۰۵ کال کې نږدې ۱.۱ ميليون خلکو د همدې ناروغۍ له امله خپل ځان له لاسه ورکړي او ددې مړينو ۸۰ سلنه په هغو هيوادونو کې چې لږه او منځنۍ عايد لري واقع شوي دي او ددې کسانو نږدې نيمايي يې د ۷۰ کلونو څخه کم عمر درلود. د لسو هغه هيوادونو له جملې نه چې د شکرې د ناروغۍ لوړه شميره لري، ۷ يې د کمې او يا منځنۍ عايد لرونکي هيوادونه دي. نوې څيړنې ښيي چې دروند او ايروبيک ورزش د دوهم ډول ديابيت د خطر د کميدو سبب کيږي چې د نړۍ نږدې ۵.۹ سلنه خلک اغيزمن کوي. ورزش ددې ناروغۍ د رامنځته کيدو خطر په هغو کسانو کې چې د وزن د زياتوالي له امله د دې ناروغۍ د خطر سره مخ دي، کموي. ورزش د شکرې په ناروغۍ اخته کسانو کې شکرې د سويي په تنظيمولو کې مرسته کوي خو دغه ساتونکي اغيزې په هغو کسانو کې چې لومړی ډول ديابت لري، ډير ليدل کيږي. په داسې حال کې چې دواړه ايروبيک او دروند ورزش د شکرې د ناروغۍ په کنټرول کې مرسته کوي خو دروند ورزش په وينه کې د شکرې د سويي د کنټرول لپاره د ايروبيک ورزش په نسبت ډير گټور دی. ورزش د خوړو د ښه رژيم او دوا سره يو ځاي په هغو کسانو کې چې ناروغي يې خفيفه وي، ددوهم ډول ديابت د کنټرول لپاره تر ټولو اغيزمنه وسيله ده خو ورزش او فزيکي فعاليت کيدای شي د شکرې د ناروغۍ په ناروغانو کې د ناوړو اغيزو سبب وگرځي لکه هايپو گلاسيميا (په وينه کې د شکرې ټيټه کچه) او هايپر گلاسيميا (په وينه کې د شکرې لوړه کچه). د دې اغيزو د لاملونو د موندولو

لپاره لا زیاتو څیړنو ته اړتیا شته تر څو معلومه شي ولې ځینې وختونه ورزش او فزیکي فعالیت گټورې اغېزې نه لري.

۵-د سرطانې ناروغیو مخنیوی

سرطان تر ۱۰۰ زیات ډولونه لري چې په هغې کې حجرې په غیر نورمال بڼه وده کوي او پر بدن برید کوي، نورو اعضاو ته خپرېږي او د مړینې سبب کیږي. د روغتیا نړیوال سازمان د راپور پر بنسټ په ۲۰۰۵ کال کې نږدې ۷.۵ میلیونو خلکو ددې ناروغۍ په اثر ځانونه له لاسه ورکړي چې ۷۰ سلنه یې په هغه هیوادونو کې چې لږه او منځنۍ کټه لري واقع شوي دي. اټکل شوې ده چې ۴۰ سلنه سرطانې ناروغۍ د خوړو د بڼه رژیم، فزیکي فعالیت او د تنباکو څخه د استفادې په مخنیوي سره وقایه کولای شو. فزیکي فعالیت د سرطان د ځانگړو ډولونو د خطر په کمولو کې مرسته کوي لکه د تیونو او کولون سرطان. په هغو ښځو او سړو کې چې له فزیکي نظره فعال دي د سرطان د رامنځته کیدو خطر د ۳۰ نه تر ۴۰ سلنې پورې راکمیږي. فزیکي فعالیت که په منځنۍ کچه هم وي ساتونکې اغیزي لري. ډیر کم شواهد شته چې د ورزش او د سرطان د ناروغ د روغتیا د بڼه کیدو تر منځ اړیکه وښيي نو پر دې بنسټ ډیره گرانه ده چې فزیکي فعالیت د ثانوي وقایې په حیث قبول کړو.

۶-د چاغوالي سره مبارزه او د چاغوالي اړوند روغتیايي خطرونو راکمول



چاغوالی په بدن کې د شحم د غیر نورمال او زیات تراکم څخه عبارت دی چې د یو شخص روغتیا اغیزمنه کوي. د یوې نړیوالې سروې پر بنسټ په ۲۰۰۵ کال کې اټکل شوی چې په نړۍ کې

۴۰۰ ميليونه چاغ كسان (Obese) شته او كيداى شي تر ۲۰۱۵ كال پورې دغه شميره ۷۰۰ ميليونو وگړو ته ورسېږي چې دغه زياتوالى تر ډيره حده د خوړو په رژيم كې بدلون (د زياتې انرژۍ خواړه چې په كمه اندازه وېتامين لري) او د فزيكي فعاليت د كموالي پورې اړه لري. كه څه هم د چاغۍ (Obesity) اندازه يو علمي بحث دى خو غښتلي شواهد موجود دي چې د وزن زياتوالى د يو زيات شمير مزمنو ناروغيو د نسبي زياتوالي سبب كيږي. چاغوالى او د فعاليت نشتوالى د روغتيا د خطر د شاخصونو سره نږدې اړيكه لري لكه د وينې لوړ فشار، د لوږې په حالت كې په وينه كې د شكرې اندازه او التهابې نښې (Inflammatory Markers) خو زياتره هغه څيړنې چې چاغوالى او روغتيا تر بحث لاندې نيسي، فزيكي فعاليت يې په كافي اندازه په نظر كې نيولى دى. د يوې څيړنې په نتيجه كې موندل شوې ده چې په هغو كسانو كې چې چاغ دي خو د زړه او تنفسي سيستم له نظره روغ دي د هغو كسانو په نسبت چې نورمال وزن لري خو د زړه او تنفسي سيستم يې ښه نه دى، د زړه وعايي ناروغيو خطر كم دى. ټولنيز لاملونه لكه ښو خوړو ته نه لاسرسى او غير فعال ژوند، چاغوالى په يوې لويې ستونزې بدلوي. په داسې حال كې چې پورته موندنې د فعال ژوند گټې تقويه كوي په ځانگړي ډول په هغه كسانو كې چې د زيات وزن د لرلو له امله د مزمنو ناروغيو د خطر سره مخامخ دي.

۷- د استيوپروزيس مخنيوى او د هډوكو د سلامتۍ ساتل او وده

اوستيوپروزيس د هډوكو د نسجونو د خرابيدو څخه عبارت دى چې د هډوكي د كتلې د له منځه تللو سبب كيږي او د هډوكو د كسر خطر زياتوي. ښځې د سړو په نسبت ددې ستونزې په وړاندې ډيرې زيانمنو كې دي. په ۵۰ كلنو ښځو كې د هډوكو د كسر خطر ۴۰ سلنه دى چې دغه سلنه د زړه د كرونري ناروغيو سره يو شان ده. په ۱۹۹۰ كال كې په نړۍ كې ۱.۷ ميليونو خلكو د ورون كسر تجربه كړ او كيداى شي دغه شميره تر ۲۰۲۵ كاله پورې ۶ ميليونو ته لوړه شي. فزيكي فعاليت د كلسيم او وېتامين ډى د اخستلو سره يو ځاى د هډوكي د كتلې په جوړلو او

ترميم کې مرسته کوي. فزيکي فعاليت په هډوکي فشار راوړي او هډوکې په غبرگون کې خپله کتله زياتوي او په نتيجه کې په يوه لويه ساحه فشار واريږي. فزيکي فعاليت په ټولو عمرونو کې د هډوکي په سلامتۍ مثبته اغيزه لري خو په هغو کسانو کې چې مخکې غير فعال وو دغه تاثير خورا ډير دی. هغه ورزش چې د وزن سره تر سره کيږي په ځانگړي ډول دروند ورزش د فزيکي فعاليت د اغيزمنو لارو څخه دی تر څو مطلوبې اغيزي لاسته راشي.

فزيکي فعاليت د ثانوي ويايي لپاره هم يوه اغيزمنه لاره ده. ځيرنې ښيي چې ورزش په هغه ښځو کې چې د ۷۵ نه تر ۸۵ کاله عمر لري، هډوکو د تراکم د اصلاح لپاره اغيزمن دی او همدرانگه د مينو پاز (Menopause) نه وروسته په لومړنيو مرحلو کې د (Osteopenia) څخه مخنيوی کوي.

فزيکي فعاليت د انسان د بدن په همغږۍ او توازن په ښه والی کې مرسته کوي. په ډيرو ځيرنو کې ليدل شوې ده چې ورزش د غورځيدلو خطر ډير راکموي. قوت، عضلي کښښ، او ښه وضعيت د درد د کموالي سبب کيږي او د ډير عمر خلکو ته اجازه ورکوي تر څو خپل ورځنې کارونه په اسانۍ او هوساينې سره تر سره کړي.

- په روغتيايي خدمتونو کې د منظمو فزيکي فعاليتونو د پروگرامونو طرح کول چې دغه پروگرامونه د يوې واحدې مداخلې په چوکاټ کې وي او په هغې کې د خوړو رژيم، د ژوند طريقه او د مخنيوي تدبيرونه شامل وي.

- د کار په ځای کې د فزيکي فعاليت او نورو روغتيايي سلوکونو رواجول.

- په ټولنه کې د موجودو ورزشي اسانتياوو څخه استفاده

- د فعال ترانسپورت د نوښتونو (قدم وهل، د بايسکل ځغلول، د عامه ترانسپورت څخه ډيره استفاده) او نور رواجول او د پارکونو او نورو ځايونو پراختيا تر څو خلک په دغه ځايونو کې فزيکي فعاليت اجرا کړي.

د فزيکي فعاليت او نورو لومړنيو روغتيايي موضوعاتو (د خوړو رژيم، د تنباکو نه استعمالول، غير ساري ناروغۍ، ايډز، ملاريا، نرۍ، رنځ او نورو) په باره کې د عامه پوهاوی د پروگرامونو په لاره اچول او د بيوژلۍ کمول، ټولنيز يوځای کيدل او د زورزياتي له منځه وړل.

فيزيکي او رواني کتبي

د ژوند څرنګوالی ښه کوي

د مزمنو ناروغيو خطر راکموي

وزن کنټرولوي

خوب اصلاح کوي

رواني فشار او خفګان راکموي

حرکي مهارتونه پراخوي.

اقتصادي کتبي

کارې فرصتونه رامنځته کوي

توريزم را جلبوي

د ترانسپورت يوه وسيله وي

ځايي سوداګري غښتلې کوي

کار ته نه حاضرېدل راکموي

روغتيايي لګښتونه راکموي

ټولنيزي کتبي

کورنۍ او ټولنيزي اړيکې ښې کوي

ممهارتونه/ټولنيزي شبکې اصلاح کوي

زړو خلکو ته قدرت ورکوي چې په

مستقل ډول ژوند وکړي.

يوازيتوب راکموي

په خپل نفس باور زياتوي

په فزيکي فعاليتونو کې

ګډون

چاپيريالي کتبي

ترافيکي تراکم راکموي

د هوا ککړتيا راکموي

گلخانه يي ګازونه کموي

د غږ ککړتيا راکموي

خوندي ځايونه برابروي

د ورزش فزیولوژی

د انسان وجود د ډیرو کمو داسې فشارونو سره مخامخ دی چې د درندو ورزشي فشارونو سره ورته والی لري. په حقیقت کې که چېرې د دروند ورزش ځینې طریقي د یو څه وخت لپاره ادامه ومومي نو د انسان لپاره وژونکي دي. نو له دې امله د ورزش فزیولوژی یو ډیر مهم ټکی دی چې باید ورباندې خبرې وشي. د مثال په توګه که چېرې یو کس لوړه تبه ولري نو په دې صورت کې د هغې میتابولیزم د عادي حالت نه ۱۰۰ سلنه زیاتوالی مومي. په داسې حال کې که چېرې یو کس د ماراتوان (تن په تن) لوبه کې ګډون وکړي نو په دې صورت کې د هغې میتابولیزم ۲۰۰۰ سلنه زیاتوالی مومي.

د ښځینه او نارینه ورزش کوونکو د ورزش په فزیولوژی کې یو شمیر توپیرونه وجود لري چې باید په نظر کې ونیول شي. دغه توپیرونه د ځینو لاملونو پورې اړه لري لکه د بدن لویوالی، د بدن جوړښت او د نارینه هورمون یا ټسټیسترون موجودیت او یا نه موجودیت، د ښځینه جنسي هورمون یا ایستروجن هم د ورزش د فزیولوژی په بحثونو کې د اهمیت وړ دی خو د ټسټیسترون په نسبت ډیری اغیزې نه لري ځکه چې ټسټیسترون فوق العاده انابولیکي اغیزې لري چې استروجن هغه نه لري.

عضلي فعالیت د ورزش د فزیولوژی په بحثونو کې د اهمیت وړ دی چې په هغې کې قوت او عضلي پاییښت ډیر مهم دي. عضلي قوت د هغې د اندازې نه ټاکل کېږي او سړي چې د ټسټیسترون هورمون افرازوي د عضلي تمرین په نتیجه کې خپل ځان ته وده ورکوي او د ډیر قوت لرونکي وي. دعضلي تقلصی قدرت د عضلي توانايي څخه توپیر لري ځکه چې عضلي توانايي د عضلي د کار اندازه ده چې د وخت په واحد کې اجرا کېږي. د عضلي د اندازه کولو وروستی واحد د عضلي تحمل څخه عبارت دی. دغه واحد د عضلي په تغذیوي حمایت پورې اړه لري او د ګلايکوجن په اندازې پورې اړه لري کوم چې دتمرین څخه وړاندې په عضلاتو کې زېرمه شوی دی.

په ورزش کې درې عضلي ميتابوليک سيستمونه اهميت لري چې عبارت دي له:

۱. د فاسفوکراتين سيستم The Phosphocreatine-creatine system

۲. د لکتیک اسيد د گلايکوجن سيستم The glycogen-lactic acid system

۳. هوازی يا ايروبيک سيستم The aerobic system

په لومړي سيستم کې فاسفوکراتين په دوو ايونونو کراتين او فاسفیت تجزيه کېږي او د انرژۍ د توليد سبب کېږي. په دوهم سيستم کې گلايکوجن چې په عضلاتو کې زيرمه شوی دی په گلوکوز بدليږي او وروسته د انرژۍ د توليد لپاره استعمالیږي. دريم سيستم د خوړو د تحمض يا اکسيديشن څخه عبارت دی چې په مایټوکانډريا کې صورت نیسي او د انرژۍ د توليد سبب کېږي.

د عضلي فعاليت په وخت کې هغه غذايي مواد چې استفاده ترې کېږي کاربوهايډریت دي خو کله چې د گلايکوجن زيرمې مصرفیږي نو بدن د شحم څخه د انرژۍ د سر چېنې په توگه گټه اخلي. په ټوليزه توگه ويلای شو چې د ورزش په جريان کې د اکسيجن لگښت ډير زیاتيږي، د وينې جريان زیاتيږي او دا چې ټوله ازاده شوې انرژي چې د خوړو څخه په لاس راځي په تودوخه بدليږي نو پر دې بنسټ د بدن تودوخه هم زیاتيږي. څرنگه چې د ورزش په وخت کې مایعات او مالگې هم په کافي اندازه ضایع کېږي نو لازمه ده چې دا مواد هم بيرته عوض شي يعنی وخورل شي.

څيړنې ښيي چې هغه کسان چې خپله روغتيا ساتي، ورزش کوي او خپل وزن کنټرولوي، د عمر کلونه يې زیاتيږي او اوږد عمر لري په ځانگړي ډول د ۵۰ او ۷۰ کلنۍ په منځ کې. څيړنې ښيي چې په روغو کسانو کې د مړینې اندازه د هغو کسانو په پرتله چې ورزش نه کوي درې برابره کمه دي. خو پوښتنه داده چې ولې ورزش عمر اوږدوي؟ دوه لوی علتونه موجود دي:

لومړی دا چې د وزن کنټرول او تندرستي د زړه وعایي ناروغۍ راکموي چې دا د لاندې فعالیتونو په نتیجه کې منځته راځي.

۱. په منځني ډول د وينې فشار ښکته ساتل

۲. د وينې د کليسترول کمول ، د High density lipoprotein زياتول او د Low density lipoprotein کمول

او څرنگه چې مخکې يادونه وشوه چې دا ټول يوځای فعاليت کوي او دزړه د حملو او ستروک د شمير د کموالی سبب کيږي.

دوهمه داچې روغ شخص د هغه شخص په نسبت چې روغ نه وي او ورزش نه کوي ډيرې زيرمې لري او کله چې ناروغ شي نو له هغو څخه استفاده کوي. نو ددغه دوه دليلونو پر بنسټ کولای شو چې ووايو چې ورزش نه يواځې د روغتيا سبب کيږي بلکې د انسان عمر هم ډيريږي.

بدني روزنه او ورزش د اسلام له نظره

آيا گمان کوئ چې تاسو مو هسې خوشي پيدا کړي ياست او تاسو (ددې تعبير پر بنسټ) زمونږ پر لور بيرته نه راستنيرئ؟

قران کريم (د مومنون سورت ۱۱۵ آيت)

د قران کريم له نظره پيداينبت موخه او هدف لري. نړۍ هسې منځته نه ده راغلې او د يوې موخې په لوري په حرکت کې ده: پرودگار! نړۍ دې هسې نه ده پيدا کړي (د آل عمران سورت ۱۹۱ آيت) انسان هم له دې قاعدې نه مستثنی نه دی.

دپورتنيو آيتونو پر بنسټ نړۍ چټې منځته نه ده راغلې او انسان د مخکې پر مخ د خداي تعالی د خليفه په توگه د فردې او ټولنيز ژوند ، د نفس د پاکوالی، او د ارزښتونو د رعايت لپاره درانه مسوليتونه په غاړه لري.

قران کريم هغه مهم لاملونه چې د انسان د ودې او پرمختگ سبب گرځي تفکر او عقل، ايمان او نیک عمل گنلې دی. د مومن ټول اعمال ، عبادتونه او فردې او ټولنيز خصوصيات د قران د لارښوونو سره سم وي.

قوت، د روغ او قوي بدن لرل د هغه چارو څخه دي چې اسلام ورسره مينه لري. څرنگه چې

خوږ نبي کریم (ص) فرمایي (المُؤْمِنُ الْقَوِيُّ خَيْرٌ وَأَحَبُّ إِلَى اللَّهِ مِنَ الْمُؤْمِنِ الضَّعِيفِ؛ هغه مومن چې قوي او غښتلی وي د هغه مومن څخه چې ناتوان او ضعیف وي غوره دی او همدارنگه د حفظ الصحي مراعاتول، د خوښۍ نه ډکه روحیه اوپه ژوند کې نظم او انضباط د هغه چارو څخه دي چې د اسلام دین ورسره مینه لري. اوله بلې لوري نه شو کولای چې د سلامتی ساتنه او د حفظ الصحي مراعاتول، د فکرې او جسمي قوې وده، د فاعلي چمتوالی، خوښي او د بريالیتوب لوړو پوړیو ته رسیدل، د ورزش او بدني روزنې څخه جلا کړو نو پردې بنسټ ویلای شو چې د ورزش طبیعي اثار د اسلام د لوړو موخو څخه دي.

له بل لوري د قرآن کریم له نظره د انسان د ودې او تکامل مهم خنډونه د ځان غوښتنې، لویوالی او کبر، د دنیا مینه او بدبینۍ او بدگمانۍ څخه عبارت دي. انسان یو دوه بعدي موجود دي او د روح او جسم نه ترکیب شوي خلقت لري چې یو د بل تکمیلوونکی دی او په دې اړه د انسان مراقبت ته پاملرنه خاص ځای لري او د بدنې روزنې د علومو په ساحه کې هم اهمیت لري او په دې مقاله کې په هغې بحث کوو.

ورزش او بدني روزنه

آسماني کتاب قرآن د قیامت تر ورځې پورې په ټولو چارو کې د انسان ستر لارښوونکی دی. په دې لوی او بې نقصه کتاب کې چې د انسان او ټولې هستۍ د خالق کتاب دی، داسې ایتونه وجود لري چې د انسان د جسم او روح په غښتلي کیدو دلالت کوي. په دې بحث کې په ځینو ایتونو بحث کیږي تر څو ورزشکارانو، د ورزش مینه والو او زموږ د ټولنې د مومنو قشرونو لپاره د ورزش لاره پرانيزي. د قران کریم په لوستلو زموږ پام دې ټکي ته را اوړي چې په قران کې همیشه غښتلتوب د یو مثبت لامل په توګه ارزښتي کیږي. ددې ټکو د لا روښانتیا لپاره د قران کریم ځینو ایتونو ته اشاره کیږي:

د پوځي بنسټ د غښتلي کیدود ضرورت په باره کې فرمایي (واعذوا لهم ما استطعتم من قوه)»
سوره انفال/ ۶۰ او د هغوی (دښمنانو) په وړاندې هر څومره چې توانیږئ، ځان غښتلی

کړئ)

کله چې په قران کریم کې د موسی (ع) حالت بیانوي نو هغه یو غښتلی او قوی سړي راپیښي
 په یو ځای کې فرمایي: موسی هغه سړی په یو سوک وواهه او هغه مړ شو. سوره قصص / ۱۵
 عَلَّمَهُ شَدِيدُ الْقُوَى ﴿٥﴾ ذُو مِرَّةٍ فَاسْتَوَى ﴿٦﴾ سوره النجم آیات ۵ او ۶ هغه څوک چې ډیر
 قدرت لري هغې (پیغمبر) ته ښوونه ورکړې ده هماغه څوک چې ډیر زیات قوت او پر هر څه
 سلطه لري

أَنَّ الْقُوَّةَ لِلَّهِ جَمِيعًا. سوره بقره / ۱۶۵ ټول قدرت او قوت د خدای تعالی دی
 لَا قُوَّةَ إِلَّا بِاللَّهِ. سوره کهف / ۳۹ خدای تعالی د ارادې او قوت نه پرته بل قوت نشته
 إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينِ. سوره ذاریات / ۵۸ خدای ج د رزق ورکوونکی او د قوت
 او ارادې خاوند دی
 إِنَّ رَبَّكَ هُوَ الْقَوِيُّ الْعَزِيزُ. سوره هود / ۶۶ ځکه چې خدای تعالی قوي او ماته نه خوړونکی
 دی.

که چېرې غښتلتوب ښه صفت نه وای نو خدای تعالی به هیڅکله ځان په هغې نه متصف
 کاوه.

ددې بحث په دوام کې د پیغمبر (ص) ځینو لارښوونو ته هم اشاره کوو:

هغه مومن چې غښتلی وی د ضعیف مومن نه غوره دی
 خدای (ج) خپل غښتلی بنده خوښوی.

ستا بدن پر تا حق لري

لوبې او تفریح وکړئ ځکه نه غواړم چې ستاسې په بدن کې کوم زور زیاتی ولیدل شي.

خپلو اولادونو ته غشي ویشتل او لامبو وهل زده کړئ

نیکمرغه هغه با ایمانه انسان دی چې گټه یی د معیشت لپاره کافي او د بدن قوت یی زیات
 وي.

پورته ایتونو، حدیثونو او ثبوتونو ته په اشاره، په اسلام کې ورزش او بدنې روزنه د روزنې،

پاکوالي او د خدای (ج) خواته د حرکت مهمه وسیله ده. د اسلام مقدس دین بدنې روزنه په عام ډول په نظر کې نیولې ده. د اسلام له نظره انسان د کمال د لارې په وهلو کې همیشہ ددریو شیانو سره سروکار لري یعنې فرد، ټولنه او د هستۍ عالم. انسان پخپله هم له دریو اړخونو یعنې جسماني، عقلايې او نفساني څخه جوړ شوی دی.

اسلام داسې یو ښوونځی دی چې د انسان د ژوند یو یا څو زاویو ته نه دی ځانګړی شوی بلکې د ټول وجود لپاره د ژوند په دوران کې پروګرامونه لري. هغه کسان چې په دې عقیده دی چې اسلام یواځې اخرت ته ځانګړی شوی او له نړۍ سره سروکار نه لري او یا یې ټول پروګرامونه د روح روزلو ته وقف کړي او جسم ضعیف او ناتوانه کوي تر څو روح یې غښتلی شي نو دې کسانو ته لازمه ده چې د اسلام ددین په اړه خپله پوهه زیاته کړي.

د اسلام مقدس دین د خپل وخت د ورزشونو په باره کې د ښکاره نظر په څرګندولو سره، دهغو ورزشونو د کولو توصیه کړې ده. په حدیثونو کې راغلي دي چې پیغمبر (ص) به اس ځغلوته کوله، او د اس ځغلوڼې په مسابقو کې به یې د ګټونکي لپاره څو مثقاله سپین زر د جایزې په توګه ورکول. څرنګه چې پیغمبر (ص) د اسامه بن زید سره د غشي ویشتلو په مسابقه کې ګډون وکړ. همدارنګه روایت دی چې پیغمبر (ص) ماشومان او تنکي ځوانان د احد جګړې ته پرېښودل خو یو ځوان چې ښه غشي ویشتونکی و هغه ته یې اجازه ورکړه نو سملاسي یو بل ځوان راغی او له پیغمبر (ص) نه یې په جګړه کې د ګډون غوښتنه وکړه خو پیغمبر (ص) لومړی ونه منله خو هغه ځوان هغه بل ځوان ته اشاره وکړه چا ته چې اجازه ورکړل شوې وه او ویې ویل چې دی تر هغې غښتلی دی او کولای شي چې په غېږ نیولو کې هغه ځملوي، نو پیغمبر (ص) هغه دواړه په غېږ وروستل نو هغه بل ځوان یې راځملاوه. پیغمبر (ص) مسکې شو او هغوي دواړو ته یې په جګړه کې د ګډون اجازه ورکړه. د یو بل روایت له مخې پیغمبر (ص) فرمایي چې خپلو اولادونو ته لامبو وهل او غشي ویشتل ورزده کړئ. په یو بل حدیث مبارک کې یې اس ځغلوته او غشي ویشتل د مومن انسان د ساتیریو څخه شمیرلي دي. همدارنګه یې فرمایلي دي چې لامبو وهل د مومن له غوره ساتیریو څخه دي.

اسلام او نوي (موډرن) ورزشونه

نن ورځ ورزش د يوې مهمې ټولنيزې پديدې په توگه په ټولو پرمختللو ټولنو کې مطرح دی. د نن ورځ موډرن ورزشونه چې د رنسانس څخه وروسته رواج شول د ۲۰۰ کلونو نه ډیر عمر نه لري. دغه ډول ورزشونه داسلام په پيل کې د نننۍ ورځې په ډول او محتوا وجود نه درلود او له همدې امله په هغه وخت کې ددوې په اړه کوم نظر هم نه دی څرگند شوی. دا مهمه نه ده چې يوه پديده د اسلام په پيل کې موجوده وه که نه او د هغې په اړه نظر موجود دی او که نه، د پديدې د حرکت لوری او موخه مهمه ده چې په کومې لوري ځي او څه موخي لري. د اسلام په ژغورونکي دين کې د ورزش ډول او شکل مسئله نه ده بلکې د ورزش موخه او لوری مهم دی. په اسلام کې ورزش لکه د بل هر څيز په څير د خدای تعالی په لورې وي او که همداسې وي نو روا دی. اوس نو موخه د يو غښتلی او قوتمند نسل د روزلو څخه ده چې د اسلام او مسلمانانو د ارمانونو څخه دفاع وکړي، څه توپير لري چې که چېرې دغه موخه د لامبو وهلو، او غغاسټې او يا د فوټبال يا بسکټبال او نورو له لارې لاسته راشي. د ورزش په گډون هره پديده پخپله کوم ارزښت نه لري او د پديدې موخه او لوری دی چې پديدې ته ارزښت ورکوي او يا د هغې ارزښت له منځه وړي.

د اسلام له نظره د بدنې روزنې د ودې اهميت

انسان د خدای (ج) بهترين مخلوق دی چې په ډير عالي يوالی او همغږۍ سره منځته راغلی دی. د جسماني سلامتۍ له منځه تگ دغه يوالی او همغږي له منځه وړي. هماغسې چې د معنويت او اخلاقو نه لريوالی انسان له خپل گوهر نه لرې کوي. جسماني سلامتې حتی د يو عالمانه ژوند لپاره ضروری دی. د بدن سلامتې، حرکت او لوبې د انسان د بدن د اجزاوو تر منځ د يوالي د ساتلو لپاره ضروري گڼل کېږي. بدنې روزنه او د سلامتۍ ساتنه د دنيا او اخرت د موخو لپاره د خلکو طبيعي حق دی او ددې ډول روزنې څخه گټه اخستل د انسان د خوښۍ او سوکالۍ لپاره يوه لاره ده. او په دې سره انسان د خپل خالق سره نږدې کېږي.

په اوسنی وخت کې د بدنې روزنې پوهه یو شمیر علمي او تخصصي لاسته راوړنې لري. د بدنې روزنې په بېلابېلو ساحو (لکه د ورزش فزیولوژي، د ورزش تخنیک، ټولنپېژندنې او د ورزش روح پیژندنې) کې موندې دغه علم په یو ځانګړې او تخصصي علم بدل کړی دی. هغه څه چې باید هیر یې نه کړو هغه دادي چې قران کریم په بېلابېلو برخو کې د څیړنو لارښوونه کوي څرنګه چې خدای تعالی فرمایي (هیڅکله له هغه څه څخه پیروي مه کوئ چې د هغه په اړه علم نه لرئ) (د اسراء سوره، آیه ۳۶)

د ورزش فردي اغیزې

ورزش او سلامتي

د جسماني سلامتۍ اهمیت له هیڅ چا څخه پټ نه دی او دې موضوع ته توجه د بدن د حقونو څخه شمیرل کېږي څرنګه چې رسول الله (ص) فرمایي (إِنَّ لِرَبِّكَ عَلَيْكَ حَقًّا وَ إِنَّ لِحَسَدِكَ عَلَيْكَ حَقًّا؛ ستا پروردګار پر تا حق لري او ستا بدن پر تا حق لري او ستا کورنۍ پر تا حق لري). هغه څه چې په دې ځای کې د پاملرنې وړ دي هغه دا دي چې رسوالله (ص) د بدن پر حق تر هغه ځایه قایل دی چې د بدن حق یې د خدای (ج) او کورنۍ د حق تر څنګ ذکر کړی دی. که چېرې انسان سالم بدن ولري نو د خپل پروردګار او کورنۍ حق ښه ادا کولای شي. له بل لوري د ورزش رول د بدن په سلامتۍ کې ډیر مهم دی او هغه څوک چې په خپل ژوند کې ورزشي پروګرامونه لري د ښې روغتیا خاوندان دي او ددې سر بیره ډیرې ناروغۍ د ورزش پواسطه له منځه ځي چې دغې طریقي ته د درملنې ورزش وایي.

د دیني فرایضو ښه تر سره کول

له هغه ځایه چې د ژوند موخه د الله (ج) عبادت او هغې ته نږدې کیدل دي نو له دې امله هر هغه عمل چې په دې لاره کې له مونږ سره مرسته وکړي د اهمیت وړ دی. هغسې چې اشاره وشوه چې ورزش د انسان په روغتیا کې اغیزمن رول لوبوي او زموږ د معنوي پرمختګ

سره مرسته کوي ځکه چې په سالم بدن سره انسان کولای شي چې خپلې دينې دندې په ښه توګه تر سره کړي. زموږ مشرانو او رهبران د خدای (ج) څخه د عبادت او بندګۍ لپاره د بدني قوت او غښتلتيا غوښتنه کوله لکه څرنګه چې حضرت علي (عليه السلام) فرمايي (يا رَبِّ قُوْ عَلٰی خِدْمَتِكَ جَوَارِحِي: اي خدايه د بدن ګري مي ستا د خدمت په لاره کې غښتلی کړي) او همدرانګه حضرت علي ابن الحسين (عليه السلام) له خدای (ج) څخه جسمي روغتيا او غښتلتوب غواړي او عرض کوی چې وَ الصَّحَّةُ فِي الْجِسْمِ وَ الْقُوَّةُ فِي الْبَدَنِ؛ اي خدايه ماته په روزۍ کې پراخوالی، په جسم کې غښتلتوب او په بدن کې قوت راکړې)

لکه څرنګه چې ګورو ځينې اسلامي عبادتونه د ورزش د طريقو سره نښتي دي لکه لمونځ او حج چې د لازمې توانايي او د جسم د سلامتۍ نه پرته د هغې تر سره کول ممکن نه دي. او په ښکاره توګه ګورو چې ددغه عملونو حرکتونه لکه لمونځ د روغتيايي ګټو لرونکي دي چې د جسم د عضلاتو په حرکت راوستو او د زړه د فعال کيدو او په بدن کې د وينې د دوران د چټکتيا سبب کېږي. حج ددې په څنګ کې چې يو فرضي عبادت دی خو د هغې په ځينو برخو لکه طواف، د صفا او مروه تر منځ ګرځيدل او عرفات ته تلل روغتيايي ګټې هم لري.

د ورزش ټولنيزې او سياسي اغيزې

د فساد او بد اخلاقي کمول

دورزش د ښو او جوړونکو اغيزو څخه يوه هم په ټولنه کې د مفسدو او غير اخلاقي پروگرامونو کمول دي. ورزش کونکي په ورزشي پروگرامونو کې بوخت وي او له دې امله د بد اخلاقي څخه په امان کې وي او له همدې امله ورزش د اخلاقي فساد د مخنيوي يو مهم لامل دی. په هماغه اندازه چې حرکت او فردي او ډله ايز ورزشونه د ځوانانو لپاره گټور دي، د انزوا او يوازيوالي څخه لريوالی هم مهم دی چې بايد په هر قيمت چې وي له هغې نه ځان وژغوري چې ورزش او بدنې روزنه ددې ستونزو څخه د خلاصي لاره ده. ډير کارپوهان باور لري که چېرې د ورځې دومره ورزش وکړئ چې ستړي شئ نو د شپې له خوا به په ژور خوب ويده شئ او فکرونو او خيالونو څخه به خلاص اوسئ.

په ټولنه کې خوښي او خوشالي

لکه څرنګه چې يادونه وشوه د ورزش د ښو اغيزو څخه يو هم د يوې خوشاله روحيې رامنځته کول دي خو څرنګه چې ځيني ورزشونه په ډله ايزه توګه تر سره کېږي او که څه هم ځينې ورزشونه په انفرادي توګه تر سره کېږي خو بيا هم خلک د کورنۍ او ټولنې سره اړه لري نو ورزش په غير مستقيمه توګه د يوې خوشاله ټولنې په رامنځته کولو کې مرسته کوي. نو له دې اړخه هم د ورزش اهميت په ټولنه کې روښانه دی.

ددینې لارښوونو پر بنسټ ورزش نه يواځې يو روا کار دی بلکې ورزش ته خلک هڅول شوي دي. د عقل د حکم له مخې هم ورزش د ټولنې لپاره رغښت رول لري. او له همدې امله هر مسلمان شخص بايد ددې ټکو په نظر کې نيولو سره خپل بدن روغ وساتي او د تل لپاره په خپل ژوند کې د ورزش پروگرامونو ته ځای ورکړي.

پايله او لارښوونې

د فزيکي فعاليت د روغتيايي، اقتصادي او ټولنيزو گټو او د نه فعاليت د ضررونو په نظر کې نيولو سره د دې وخت رارسيدلی دی چې حکومتونه او د هغوي کارى شريکان په دې لاره کې سملاسي قدمونه اوچت کړي تر څو په ټوله نړۍ کې د فزيکي فعاليتونو د لوړوالی لپاره په روغتيايي پاليسيو او پروگرامونو کې ځای ورکړل شي. که په يوه ټولنه کې د فزيکي فعاليت کچه لوړه شي نو د نورو سکتورونو لاسته راوړنې هم زياتيږي او د بشر په اقتصادي پرمختگ کې مرسته کوي.

فزيکي فعاليت د فردي سلوک په اړه يو ځانگړى بحث نه دی بلکي يوه ټولنيزه مساله ده او د يوې ملي او همغږۍ پاليسۍ غوښتنه کوي چې دغه پاليسي بايد په خلکو متمرکز، عادلانه، څو سکتوري او د خلکو د کلتور سره سمه وي او په ټولو کچو کې يې د سياسي غښتلي وعدې پواسطه ملاتړ وشي. په پايله کې فزيکي فعاليت بايد د عامه پاليسۍ يو برخه وي او يو تقنيني او رسمي حيثيت ور ته ورکړل شي او د روغتيا په تعليمي پروگرامونو کې مدغم شي.

دا يو مهم ضرورت دی چې د فزيکي فعاليت او ورزش په اړه په ټولنه کې د خلکو د پوهاوی کچه لوړه شي په ځانگړي ډول د پاليسي جوړونکو او پريکړه کوونو، روغتيايي کارکوونکو، رسنيو، ورزش کوونکو، د ښوونې او روزنې کارکوونکو، د کليو مشرانو او په ټوليزه توگه د ټولو خلکو. ټولو سکتورونو او اړوند شريکانو ته د مناسبو معلوماتو ورکول د دې مسلي د ښه والي سبب کيږي.

د فزيکي فعاليت ملي پروگرامونه بايد ښه پلان او همغږي شي تر څو د اوږدې مودې او لنډې مودې موخې او روښانه عمل ولري او ټولنه په فزيکي فعاليت کې د گډون لپاره وهڅوي. دغه ډول پلان د يوې واحدې طريقې سره سم جوړيږي چې د مزمونو ناروغيو د مخنيوي، د روغتيا د لوړتيا او د دوامداره اقتصادي او ټولنيز پرمختگ سبب وگرځي.

په ځانگړي ډول د څو سکتوري پاليسيو او پروگرامونو په چوکاټ کې لومړني عملي قدمونه دا لاندې برخي په بر کې نيسي:

- د فزيکي فعاليت او ورزش د مرحلو، عملونو او ټاکونکو لاملونو ارزيايي.
- په ټولنه کې د فزيکي فعاليت او ورزش د روغتيايي، ټولنيزو او اقتصادي گټو په هکله د معلوماتو خپرول او تازه کول.

- د ښوونځي په دننه او بهر کې د ځوانانو (هلكانو او نجونو) په منځ کې د فزيكي فعاليت او ورزش رواجول، په ښوونځيو کې د با کيفيته فزيكي فعاليتونو ښوونه بايد غښتلی شي.
- په ټولنه کې د مناسبو فزيكي فعاليتونو د پروگرامونو پراختيا (قدم وهل، بايسکل ځغلول، تفريحي پروگرامونه) چې د عمر له مخې ټول گروپونه پکې شامل وي.
- د ښځو گډون ته زيات پاملرنه وشي او عملي گامونه پورته شي. معلول او زاړه کسان دې هم په ورزشي پروگرامونو کې شامل شي.

د روغتيا او ورزش لپاره بنسټيز روغتيايي پيغامونه

۱-ښه روغتيا د عمر کلونه زياتوي.

۲-د ژر زړيدو د مخنيوي لپاره په منظم ډول د ژوند د پيل څخه بيا تر زړښته پورې ورزش وکړئ.

۳-د ژوند د لومړنيو کلونوڅخه بيا تر زړښته پورې منظم ورزش وکړئ. پلې مزل، په زينوختل ، د کور د کارونو تر سره کول يا د ماشومانو لوبې د ورزش د اغيزمنو بيلگو څخه دي.

۴-د ضرورت وړ انرژۍ د اخستو او د ژر زړيدو او د زړه د ناروغيو د مخنيوي لپاره له متوازنو خوړو چې ويتامينونه، منرالونه، فايبر (ترکاري او ميوې) او لږه اندازه حيواني غوړي او مالگه لري استفاده وکړئ. که چېرې مو وزن زيات وي خپل وزن کم کړئ او د بدن وزن نورمال وساتئ.

۵-څارنه

۶-د دوستانه چاپيريال او پاليسۍ رامنځته کړئ تر څو زاړه سړي او ښځې په هغوی کې بوختې وي . زړو خلکو ته د هغوي د عمر په نظر کې نيولو پرته اجازه ورکړئ چې په کورنۍ ، ټولنه او سياسي ژوند کې گډون وکړي.

۷-د معلولو کسانو لپاره ټول عامه ودانۍ د لاسرسي وړ وگرځوئ (لکه زينې، اورگاډی او لفتونه)

و من الله توفيق

منابع او اخلیک

پښتو منابع او اخلیک

- قرآن کریم
- د مسلم، ابو داود ابن ماجه، احمد او دارمی روایت .
- مسلم او بخاری.
- زاد المعاد.
- صحیح بخاری شمېره (2520).
- بخاری، مسلم او ترمذی.
- مسند احمد.
- ابن ماجه او سند یې صحیح دی
- وب سایت پرتال تخصصی تندرستی و علوم ورزشی یا www.blogsport.info
- ورزش در اسلام. حسین صبوري،
- تربیت بدني از دیدگاه اندیشمندان اسلام، عباس قنبری پاکی
- رساله ورزش و سلامتی نوشته دوکتور حبیبی
- بهترین سن برای انتخاب ورزش مورد علاقه قابل دسترس است در سایت

www.seemorgh.com/health/default.aspx

English References

انگلیسی منابع او اخلیک

1. http://www.seemorgh.com_aspx.mht
2. IARC Handbooks of Cancer Prevention. Weight Control and Physical Activity. Vol. 6. 2002.
3. Ballard-Barbash R, Friedenreich C, Slattery M, Thune L. Obesity and body composition. In: Schottenfeld D, Fraumeni JF, editors. Cancer Epidemiology and Prevention. 3rd Ed. New York: Oxford University Press, 2006.
4. Lee I, Oguma Y. Physical activity. In: Schottenfeld D, Fraumeni JF, editors. Cancer Epidemiology and Prevention. 3rd ed. New York: Oxford University Press, 2006.
5. McTiernan A, editor. Cancer Prevention and Management Through Exercise and Weight Control. Boca Raton: Taylor & Francis Group, LLC, 2006.
6. Holmes MD, Chen WY, Feskanich D, Kroenke CH, Colditz GA. Physical activity and survival after breast cancer diagnosis. Journal of the American Medical Association 2005; 293(20):2479–2486.
7. Pinto BM, Frierson GM, Rabin C, Trunzo JJ, Marcus BH. Home-based physical activity intervention for breast cancer patients. Journal of Clinical Oncology 2005; 23(15): 3577–3587.
8. Meyerhardt JA, Giovannucci EL, Holmes MD, et al. Physical activity and survival after colorectal cancer diagnosis. Journal of Clinical Oncology 2006; 24(22):3527–3534.
9. Guyton C Arthur, Hall E John, Guyton & Hall Textbook of Medical Physiology, 11th edition, Saunders, Elsevier, 2006.
10. Children and Sport available at www.science.smith.edu
11. Children Specialising in Sports How Young is Too Young available at <http://www.slideshare.net>

ډاکټر شفيق الله همت د مرحوم ډگروال مياگل خان زوی په ۱۳۵۳

لمريز کال کې د کابل په ښار کې زيږيدلى دى.

زده کړې: د ښوونځي لومړنۍ دوره يې د ننگرهار ولايت په تجربوي

ښوونځي کې ، ثانوي دوره يې د ننگرهار په عالي ليسه کې د ليسانس

دوره يې په ۱۳۷۵ کال کې د ننگرهار پوهنتون په طب پوهنځي کې

سرتړه رسولي ده او خپله دوکتورا (Ph.D) يې د عامې روغتيا د

روغتيا د ارتقا په برخه کې د جاپان هيواد د توکيو د طب او غاښونو له

پوهنتون څخه په ۲۰۰۹ ميلادي کال کې لاسته راوړې ده.



کاري تجربه: ډاکټر همت د دولتي او غير دولتي ادارو په بېلابېلو برخو کې دنده سرتړه رسولي ده، د ماشومانو په

روغتون کې د ډاکټر په حيث، د عامې روغتيا د کتلوي معافيت د مسوول، د روغتيا نړيوال سازمان او يونيسف

سره د کتلوي معافيت د ماهر او د افغانستان د عامې روغتيا د ملي انستيتيوت د سلاکار په توگه دندې سرتړه

رسولي. اوس مهال د افغانستان د عامې روغتيا وزارت د روغتيا د ارتقا د رييس په توگه دنده سرتړه رسوي.

په ورکشاپونو او سيمينارونو کې گډون: ډاکټر همت په بېلابېلو ورکشاپونو لکه د سلوک بدلون او افهام

او تفهيم په اړه ورکشاپ په تایلند ، کتلوي معافيت په ترکمنستان ، يمن او مصر هيوادونو کې، د پروژې او

پروگرام د مديريت په اړه په هالنډ او فرانسه کې، د اضطراري حالت د پوهاوي په اړه په تونس هيواد کې، د

مور په شيدو د کوچنۍ تغذيه او د عامې روغتيا د مديريت په اړه (په کابل کې د روغتيا د نړيوال سازمان

پروگرام) او نورو تعليمي پروگرامونو کې برخه اخستې ده.

چاپ شوي اثار: هغه څلور مقالې د ورځني (روتين) واکسين ، پوليو (د ماشومانو گوزن)، د ميندو روغتيا او

ماشومانو روغتيا په اړه په معتبرو نړيوالو ژورنالونو کې چاپ کړي دي، همدارنگه د اسلام او روغتيا کنفرانس

رساله تاليف او ايډيټ کړی ده.

چاپ ته آماده اثار: د روغتيايي پيغامونو مجموعه چې د روغتيا د ټولو برخو لرونکې ده تدوين کړې ده چې

په نږدې راتلونکي کې به چاپ شي.

Sport and Health



Get more e-books from www.ketabton.com
Ketabton.com: The Digital Library